

YAWHAN A LAIKA

YAWHAN A LAIKA

1

Shawng ningpawt ē Mungga nga ai; dai Mungga gaw Kārai Kāsang hte rau rai nga ai rai nna, dai Mungga nan Kārai Kāsang rai nga ai.

2 Dai Mungga gaw shawng ningpawt ē Kārai Kāsang hte rau rai nga ai.

3 Arai yawng māyawng gaw shi a mārang ē tai nga ai; nga mānga hta shi n lawm ai tai wa ai gaw, lāngai mi muk n nga ai.

4 Shi hta asak dāju rai nga ai; dai asak gaw māsha ni a nhtoi rai nga ai.

5 Dai nhtoi gaw nsin hta htoi nga ai rai nna, nsin māhtang gaw dai hpe n chyē hkap la wu ai.

6 Kārai Kāsang ē shangun dat ai, Yawhan mying ai wa lāngai mi, du sa ai:

7 Dai wa gaw, dai nhtoi a lam sakse hkam ya nna, yawng māyawng shi a jaw ē kam sham mu ga nga, sakse sa tai na mātu, du sa ai.

8 Dai wa gaw dai nhtoi n rai; dai nhtoi a lam sakse hkam ya na she, du sa ai.

9 Mungkan ga de sa nga let, māsha nlang htē hpe jāhtoi ya ai nhtoi mājing chyawm gaw, nga nga sai.

10 Shi gaw mungkan ga ē nga nga ai hte, mungkan ga mung shi a marang ē nan tai wa sai: rai ti mung mungkan ga gaw shi hpe n chyē wu ai.

11 Shi gaw shi a mung ga de du sa ra ai rai ti mung, shi a baw sang ni gaw shi hpe n hkap la ma ai.

12 Shi a amying ningsang hpe kam sham ai ni ngu ai, shi e hkap la māla ni hpe Kārai Kāsang a kāshu kasha tai lu na ahkang shi jaw mu ai:

13 Dai ni gaw, asai hte shāprat ai ni n rai, hkum shan a myit hte mung n rai, māsha a myit maw ai hku hte mung n rai, Kārai Kāsang ē shāprat ai ni she rai ma ai:

14 Dai Mungga gaw māsha a hkum shan dāgraw la nna, chyēju hte teng man ai hpring let, anhtē hta nga nga yu sai rai nna, Kāwa hta na Kasha shingtai a hpung shingkanng zawn, anhtē shi a hpung shingkanng hpe, mu lu sā gaw ai.

15 Shi a lam Yawhan sakse hkan ya nna jāhtau tsun wu ai gaw, Nyē a hpang ē du sa ai wa gaw, nyē a shawng na wa rai nga ai mājaw, nyē a shawng ē rai nga sai, ngu nna ngai tsun ai wa gaw, ndai wa rai nga ai, nga ai.

16 Kāning rai nme law, anhtē mahkra gaw, shi a hkum tsup ai hta na, chyēju htap mi hta htap mi, lu la sa ga ai.

17 Jep ai tāra gaw Mawshe a lāta hte jaw da ai, rai nga ai; chyēju hte teng man ai lam gaw, Yēsu Hkristu a mārang ē tai wa ai, rai nga ai.

18 Kārai Kāsang hpe gāde ai muk gāloi mung n mu yu ai; Kāwa a lāhpyen ē rawng nga ai Kasha shingtai gaw, Kārai Wa a hkum shādan dan nu ai.

19 Yuda māsha ni gaw Yerusalem māre na, hkinjawng hte Lewi māsha ni hpe Yawhan hpang de shāngun dat nna,

Nang gaw kādai rai nga n ta? ngu nna san shāngun mu yang, shi hkam ai sakse lam gaw, da ndai rai nga ai:

20 Shi gaw, Ngai Hkristu n rai nngai, nga nna n ip n nyet ai sha, yin la wu ai.

21 Shāloi shanhtē gaw, Dai rai yang gaw, nang Elia rai n ni? ngu nna san mu yang, shi gaw N rai nngai, ngu wu ai: Dai myihtoi rai n ni? ngu nna bai san mu yang, N rai nngai, ngu nna bai htan wu ai.

22 Dai rai nna shanhtē gaw, Anhtē hpe shāngun dat ai ni e wa tsun dan na ga lu n ga. Nang gaw kādai rai nga n ta? Na a hkum hpe nang kāning ngu n ta? ngu nna shi hpe bai san mu yang, Yawhan gaw,

23 Ngai gaw, myihtoi. Esaia htawn tsun ai hte māren, Dai Mādu a lam shāding mu, nga nna nam ē jāhtau ai wa a nsen rai nga nngai, ngu mu ai.

24 Dai shāngun kāsa ni chyawm gaw, Hparishe ni kaw na rai ma ai.

25 Bai shanhtē gaw, Nang gaw, Hkristu mung n rai, Elia mung n rai, dai myihtoi wa mung n rai n yang gaw, nang hpa rai baptisma jaw n ta? ngu nna shi hpe san mu yang,

26 Yawhan gaw, Ngai gaw hka hta baptisma jaw nngai; nanhtē a kāang ē, nanhtē n chyē ai wa lāngai mi tsap nga ai:

27 Dai wa gaw nyē a hpang ē du sa ai wa rai nga ai; shi a kyepdin sumri pyi ngai n raw ging nngai, ngu nna shanhtē hpe htan mu ai.

28 Ndai lam ni gaw, Yawhan baptisma jaw let nga nga ai, Yawdan hka wora hkan na Behtani kāhtawng ē byin ai, rai nga ai.

29 H pang shani ē Yawhan gaw, shi hpang de Yesu sa wa ai hpe, hkap mu wu yang, Mungkan ga a yubak gun la kau ya ai, Karai Kasang a Sagu kasha hpe yu yu mu!

30 Ngai hta shawng nga ai wa langai mi, nye a hpang ē du na ra ai; shi gaw nye a shawng ē rai nga sai, ngu nna ngai tsun ai wa gaw, ndai wa rai nga ai.

31 Ngai gaw, shi kadai re ai mung n chyē nngai; rai ti mung, shi gaw Israela masha ni a man e dan pru na matu, hka hta baptisma jaw let, ngai du sa nngai, nga ai.

32 Dai hta kaga Yawhan gaw, Wenyi gaw sumsing lamu de nna hkrudu zawn yu hkrat wa ai hpe, ngai mu se ai: dai wenyi mung shi a ntsa ē a nga nga ai.

33 Ngai gaw, shi kadai re ai mung n chyē nngai: rai ti mung, ngai hpe hka hta baptisma jaw shāngun dat ai wa, ngai hpe tsun nngai gaw, Kadai wa a ntsa e, dai Wenyi yu hkrat wa nna nga nga ai hpe, nang mu ai rai yang, dai wa gaw chyoi pra ai Wenyi hta baptisma jaw ai wa rai nga ai, nga ai.

34 Dai hte maren ngai mu se ai rai nna, ndai wa gaw Karai Kasang a Kasha re ai, ngai sakse hkam we ai, nga nna sakse hkam ya wu ai.

35 Bai hpang shani e, Yawhan hte shi a sape lāhkawng rau tsap nga ma ai rai nna,

36 Yēsu lai sa wa nga yang, Yawhan gaw shi hpe mada yu nna, Karai Kasang a Sagu Kasha hpe yu yu mu! ngu mu ai.

37 Dai sape yan gaw shi tsun ai ga na nna, Yēsu kaw hkan sa ma ai.

38 Yēsu gaw kayin yu nna, dai yan hkan sa ai hpe mu wu yang, Nan hpa tam myit ta? ngu nna hkap san mu ai. Shan gaw, Rabai e, nang kanang nga n ta? ngu nna shi hpe nhtang san mu ai: (Rabai ngu ai ga lachyum gaw, Sara nga ai, rai nga ai).

39 Yēsu gaw, Sa ma rit, shaloi nan mu na mā rin dai ngu nna shan hpe tsun wu ai. Dai re ai mājaw, shan hkan sa nna, shi nga ai shāra kānang rē ai mung

mu ma jang, dai shāni tup shi hte rau nga nga ma ai: dai ahkying gaw ahkying shi dāram rai nga ai.

40 Yawhan tsun ai ga na nna, shi kaw hkan sa ai yan hta na lāngai mi gaw, Simun Petru a kānau Andre rai nga ai.

41 Dai wa gaw shi a kāhpu Simun hpe shawng mu nna, An gaw Meshia hpe mu sā ga ai, ngu nna shi hpe tsun dan wu ai: (Meshia ngu ai ga lāchyum gaw, Hkristu nga ai, rai nga ai).

42 Shāloi shi gaw Yēsu hpang de shi hpe woi wa wu ai. Yēsu gaw shi hpe hkap yu nna, Nang gaw Yawhan a kāsha Simun rai nga ndai: nang Kehpa ngu ai mying lu na rin dai, ngu wu ai: (Kehpa ngu ai ga lāchyum gaw, Petru nga ai, rai nga ai).

43 H pang shāni ē shi gaw Galile mung de rai wa māyu nga ai. Shālai Yēsu gaw Hpilip hpe mu wu ai rai nna, shi hpe, Ngai kaw hkan nang rit, ngu wu ai.

44 Hpilip gaw Andre yan Petru nga ai Betsaida māre na rai nga ai.

45 Hpilip gaw Nahtanela hpe mu nna, Mawshe gaw tāra laika ni hta, myihtoi ni mung myihtoi laika ni hta, shāang nna ka da ai, Yosep a kāsha, Nazaret māre na Yēsu hpe anhtē mu sā gaw ai, ngu nna shi hpe tsun dan wu ai.

46 Nahtanela gaw, Nazaret māre na arai kāja lāma mi pru lu a ni? ngu nna htan wu ai.

47 Hpilip gaw, she sa yu rit, ngu wu ai. Shāloi Yēsu gaw, Nahtanela shi hpang de sa wa ai hpe mu wu yang, shi hpe shāang nna, Sawt ai myit n rawng ai, Israela māsha mājing hpe yu yu mu, ngu wu ai.

48 Nahtanela gaw, Nang ngai hpe kānang nna chyē n ta? ngu nna shi hpe san wu ai. Yēsu gaw, Hpilip ē nang hpe gārai n shāga kaw nna, dai maihpang

hpun npu ē nang naw nga yang, ngai nang hpe mu de ai, ngu nna shi hpe htan wu ai.

49 Nahtanela gaw, Rabai ē, nang gaw Kārai Kāsang a Kāsha rai nga ndai; Israela māsha ni a hkawhkam nang rai nga ndai, ngu nna shi hpe htan wu ai.

50 Shāloi Yēsu gaw, Ngai nang hpe maihpang hpun npu ē mu de ai, ngu ai mājaw, nang kam n ni? dai hta grau kāba ai amu nang mu na rin dai.

51 Bai Yēsu gaw, Ngai nanhtē hpe teng teng tsun mā de ga, Sumsing lāmu hpaw mālang Wa nna, Kārai Kāsang a lāmu kāsa ni gaw, Māsha Kāsha a ntsa ē lung wa yu wa rai nga ai hpe, nanhtē mu na mā rin dai, ngu nna shi hpe htan tsun wu ai.

2

Dai hpang māsum ya du ai shāni ē, Galile mung na Hkana kāhtawng ē, num hkungran ai poi rai nga ai rai nna, Yēsu a kānu gaw dai poi hta lawm nga ai:

2 Yēsu hpe mung, shi a sāpe ni hte nawng, dai poi de shāga mu ai.

3 Tsābyi ma mat jang Yēsu a kānu gaw, Shanhtē tsābyi n lu mā sai, ngu nna shi hpe tsun wu ai.

4 Shāloi Yēsu gaw, Numsha ē, ngai nang hte hpa seng a ta? nyē a ahkying gārai n du li ai, ngu nna shi hpe htan wu ai.

5 Rai ti mung shi a kānu gaw, Shi nanhtē hpe tsun mātsun gālaw mu, ngu nna shāngun ma ni hpe tsun da mu ai.

6 Ya dai yang ē, Yuda māsha ni a jāsan jāseng ai htung hte māren, dang lāhkawng māsum dāram ram shang ai, nlung yam kru shādun tawn ai nga mā lu ai.

7 Yēsu gaw, Ndai yam ni hta ntsin ja bang jāhpring mu, ngu nna shāngun ma ni hpe tsun mu ai: dai rai nna shanhtē

gaw, yam nten dem rai hkra hkra ja bang ma ai.

8 Bai Yēsu gaw, Ya kāmai la nna poi up wa hpe wa jaw mu, ngu nna shanhtē hpe tsun wu yang, shanhtē wa jaw ma ai.

9 Poi up wa gaw ntsin na byin ai tsābyi hpe chyim yu nhtawm, dai kānang na lu la ai gaw, ntsin ja ai ma ni chyē ma ti mung, poi up wa gaw n chyē wu ai majaw, la nnan wa hpe shāga la nna,

10 Māsha ni kādai mung tsābyi kāja shawng jaw ga ma ai; dai lu law ma jang she, n jet ai baw jaw ma ai: nang gaw tsābyi kāja hpe ya du hkra kyem da ndai, ngu wu ai.

11 Shing rai Yēsu gaw shi dan ai lāmik kumla ni hta, shawng dan hpang ai gaw, Galile mung na Hkana kāhtawng ē dan nna, shi a hpung shing-kang dan shāpraw wu ai: shi a sāpe ni mung, shi hpe kam sham ma ai.

12 Dai hpang shi gaw, kānu, kānau ni hte shi a sāpe ni hte nawng, Kaperna-um māre de yu wa nna, dai yang ē mung, gāde ya wa n hkring nga ma ai.

13 Ya Yuda māsha ni a Shālai wa poi du wa ra ai rai nna, Yēsu gaw Yerusalem māre de lung wa sai.

14 Shāloi naw ku Htingnu ē sāgu, dumsu, hkrudu dut ai ni hte, gumhpraw byan sha ai ni dung nga ma ai hpe. shi mu wu ai rai nna,

15 Shingri hte gālaw ai lāsik la nhtawm, shanhtē mahkra hpe mung, sāgu dumsu ni hpe mung. dai nta na shāchyut nna, gumhpraw byan sha ai ni a gumhpraw ni hpe ru kan ya ai hte, shanhtē a ku ni hpe kānawng kādawng kau ya mu ai:

16 Hkrudu dut at ni bpe mung, Ndai rai ni la wa mu; nyē Wa a nta bpe hpāga nta hkum shātai mu, ngu nna tsun mu ai.

17 Dai shāloi, Na nta hta manoi ai nja nhpra myit gaw, ngai e sha kau na

ra ai, nga nna ka da ai ga hpe, sāpe ni dum ma ai.

18 Shing rē ai mājaw Yuda māsha ni gaw. Nang ning rai gālaw ai gaw anhtē hpe hpa lāmik kumla mādun dan n ta ngu nna shi hpe tsun mu ai.

19 Yēsu gaw, Ndai htingnu hpaya kau mu; māsūm ya lāman ngai dai hpe shārawt na we ai. ngu nna shanhtē hpe htan mu ai.

20 Shing nga ai mājaw Yuda māsha ni gaw, Ndai naw ku Htingnu hpe māli shi kru ning tup gālaw ai re ai, nang chyawm gaw māsūm ya lāman shārawt lu na wu ni? ngu mu ai.

21 Rai ti mung, Yēsu tsun ai gaw. shi a hkum hkrang ngu ai htingnu hpe, shāang nna nga ai, rai nga ai.

22 Dai rē ai mājaw si ai ni kaw na hkrung shārawt la ai hkrum wu ai shāloi, sape ni gaw shi shing nga tsun ai ga hpe dum ma ai rai nna, Chyum laika hpe mung, Yēsu tsun da ai ga hpe mung, kam sham ma ai.

23 Dai Shālai wa poi nhtoi ni a lāman Yerusalem mare hta shi naw nga nga yang, māsha law law wa, shi Dan ai lāmik kumla mu lu ma ai mājaw, shi a, mying ningsang hpe kam sham ma ai.

24 Yēsu chyawm gaw, māsha yawng māyawng a lam chyē da wu ai mājaw mung, māsha kraw kāta kāning nga ai myit rawng nga ai hpe, shi nan chyē nga ai rai nna,

25 Māsha wa a lam hpe gāde ai muk sakse sa hkam ya na, n ra ai mājaw mung, shi hkum nan shanhtē hta myit n krem da wu ai.

3

Rai ti mung, Yuda māsha ni hta sālāng rai nga ai Nikodi mying ai Hparishe lāngai mi nga ai:

2 Dai wa gaw shāna ē Yēsu kaw sa nna, Rabai ē, nang gaw Kārai Kāsang

kaw nna du sa ai sāra rai nga ndai hpe, anhtē chyē ga ai: nang dan ai lāmik kumla ni gaw, Kārai Kāsang n lawm yang gaw, kādai mung n gālaw lu ai, ngu nna shi hpe tsun wu ai.

3 Yēsu gaw, Ngai nang hpe gāja wa teng teng tsun de ga, Ntsa de nna n shāngai ai māsha gaw, Kārai Kāsang a mungdan mu lu na n rai, ngu nna shi hpe htan wu ai.

4 Bai Nikodi gaw, Māsha gaw aprat kāba sā yang, kāning rai bai shāngai lu na a ta? kānu a hkringung de bai shang nna shāngai lu na a ni? ngu nna san wu yang,

5 Yēsu gaw, Ngai nang hpe gaja wa teng teng tsun de ga, Hka hte Wenyi ē n shāngai ai māsha gaw, Kārai Kāsang a mungdan hta shang lu na n rai;

6 Hkum shan hte shāngai ai gaw, hkum shan rai nga ai; wenyi hte shāngai ai chyawm gaw, wenyi rai nga ai.

7 Ntsa de nna shāngai lu na myit dai, ngu nna ngai tsun ai hpe hkum mau ēt.

8 Nbung gaw bung wa māyu ai de bung wa nna, de a wu ai nsen hpe nang na dat wu ti mung, kānang na bung wa nna, gāde rai wa ai gaw nang n chyē dat ndai; dai hte māren Wenyi ē shāngai ai māsha shāgu mung shing rai nga ai, ngu nna htan wu ai.

9 Shāloi Nikodi gaw, Dai gaw kāning rai byin lu na a ta? ngu nna shi hpe bai san wu yang,

10 Yēsu gaw nang gaw Israela māsha ni hta sāra wa mi ting rai da nhtawm ndai lam nang n chyē n ni?

11 Ngai nang hpe gāja wa teng teng tsun de ga, Anhtē gaw tinang chyē ai lam tsun ga ai, mu yu sā ga ai hte māren sakse hkam ga ai; rai ti mung anhtē a sakse ga hpe, nanhtē n hkup la myit dai.

12 Dinghta ga hte seng ai lam sha ngai tsun yang pyi, nanhtē n kam lu

myit yang gaw, sumsing lamu hte seng ai lam wa, ngai tsun mā de yang gaw kāning rai kam lu na myit ta?

13 Sumsing lāmu de na yu hkrat wa ai hte, sumsing lāmu ē nga nga yu ai Māsha Kāsha hta kāga, kādai mung sumsing lāmu de lung wa yu ai n rai.

14 Mawshe gaw nam māli ē lāpu hpe shārawt da ai zawn,

15 Māsha Kasha hta kam sham ai ni nlang htē gaw, htani htana asak lu la hkra, Māsha Kasha mung shārawt da ai hkrum na ra ai.

16 Kāning rai nme law, Kārai Kāsang a Kāsha hpe kam sham ai ni nlang htē gaw, hten bya n hkrum ai sha, htani htana asak lu la mu ga nga, Kārai Kāsang gaw shi a Kāsha shingtai hpe jaw kau ai kaw du hkra, mungkan ga hpe tsaw ra wu ai.

17 Mung kan ga hpe tāra dāra u ga nga nna, Kārai Kāsang gaw dai Kāsha hpe mungkan ga de shāngun dat wu ai n rai; mungkan ga gaw shi a mārang ē hkye hkrang la ai hkrum lu na she, shāngun dat wu ai.

18 Shi hpe kam sham ai wa gaw tāra dāra ai n hkrum lu ai; n kam n sham ai wa chyawm gaw, Kārai Kāsang a Kāsha shingtai a mying ningsang hpe n kam n sham ai mājaw, ya ē pyi tāra data ai hkrum nga ai.

19 Tāra dāra ngu ai mung, Nhtoi gaw mungkan ga de shang sai, rai ti mung, māsha ni a arawn alai n shawp. nga ma ai mājaw, shanhtē gaw nhtoi hta nsin hpe grau tsaw ma ai, dai gaw tāra dāra hkrum ai lam nan rai nga ai.

20 Kāning rai nme law, n shawp n kap ai amu gālaw ai wa gaw, nhtoi hpe n dawng n wawm nga ai rai nna, tinang gālaw ai amu mājaw, dāru shārin kau ai n hkrum n ga nga, nhtoi de n sit sa wa ai.

21 Teng man ai lam hkan gālaw ai wa chyawm gaw, tinang gālaw ai amu

Kārai Kāsang hta shāchyen nga ai gaw, dan pru u ga nga, dai nhtoi de sit sa wa ai, ngu nna shi hpe htan wu ai.

22 Dai hpang ē Yesu gaw shi a sāpe ni hte nawng, Yuda mung hkan ē du hkawm ma ai rai nna, dai yang ē shanhtē hte rau hkring nga nna baptisma jaw wu ai.

23 Yawhan mung, Salim mākau na Enun ngu ai shāra e, hka law nga ai mājaw, dai yang ē baptisma jaw let nga nga ai rai nna, mung māsha ni gaw dai de baptisma sa hkam ma ai.

24 Kāning rai nme law, Yawhan gaw htawng hta jāhkrat kau ai, gārai n hkrum wu ai.

25 Dai rē ai mājaw, Yawhan a sāpe ni gaw, dai jāsan jāseng ai lam a nhkan ē Yuda māsha lāngai mi hte ndang kālang hkat ma ai.

26 Dai rai nna shanhtē gaw Yawhan hpang de wa nhtawm, Rabai ē, Yawdan hka wora hkan ē nang hte rau nga nga nna, nang sakse hkam ya ai wa gaw, yu u, shi mung baptisma jaw nga ai rai nna, yawng māyawng shi hpang de du sa ma ai, ngu nna shi hpe tsun dan mu ai.

27 Shāloi Yawhan gaw, sumsing lāmu de na jaw ai sha n rai yang gaw, māsha gaw hpa mung n lu la lu ai.

28 Ngai gaw Hkristu n rai nngai, shi a shawng ē shāngun dat ai wa she rai nngai, ngu nna ngai tsun ni ai gaw, nanhtē nan nyē a sakse ni rai nga myit dai.

29 Num nnan lu ai wa gaw, la nnan rai nga ai; la nnan a mākau ē tsap nga nna, shi a ga na la ai jinghku wa gaw, la nnan a nsen mājaw ja ja kābu nga ai: shing rē ai kābu gāra lam gaw, ngai hta dik wa sa li ai.

30 Shi gaw jat wa na ra ai, ngai chyawm gaw yawm wa na rai nga nngai.

31 Ntsa de nna du sa ai wa gaw, yawng a ntsa na rai nga ai: dinghta ga na rai nga ai wa gaw, dinghta ga hte seng nga ai rai nna, dinghta ga a lam sha chyē tsun nga

ai: sumsing lamu de nna du sa ai wa chyawm gaw, yawng a ntsa na rai nga ai.

32 Mu māmu na māna a lam shi sakse hkam nga ai; shi hkam ai sakse hpe gāde ai muk n hkap la ya mu ai.

33 Shi a sakse lam hpe hkap la ai wa chyawm gaw, Kārai Kāsang gaw teng man nga ai, nga nna dāzik shākap ai wa rai nga ai.

34 Kārai Kāsang ē shāngun dat ai wa gaw, Kārai Kāsang a mung ga tsun nga ai: kāning rai nme law, Kārai Kāsang gaw shādawn shāram nna sha, Wenyi jaw wu ai n rai.

35 Kāwa gaw Kāsha wa hpe tsaw ra wu ai rai nna, yawng māyawng shi a lāta hta ap ya nu ai.

36 Kāsha wa hpe kam sham ai wa gaw, htani htana asak lu la wu ai: Kasha wa a ga hpe n mādāt ai wa chyawm gaw, asak hkrung lam mu na wu ai n rai: Kārai Kāsang a sindawng kāhtet ai gaw, dai wa a ntsa ē a nga nga ai, ngu nna htan mu ai.

4

Yēsu gaw shi hkum nan baptisma n jaw ti mung, shi a sāpe ni jaw ma ai rai nna,

2 Yēsu gaw Yawhan hta grau nna sāpe shātai ai hte baptisma jaw nga ai gaw, Hparishe ni na mā sai hpe, dai Mādu chyē wu jang.

3 Yuda mung na shi pru nhtawm, Galile mung de bai wa ai.

4 Shāloi shi Samari mung kāang hku ga wa lu na rai nga ai.

5 Dai mājaw shi gaw, Yaku ē shi a kāsha Yosep hpe jaw ai ga dāchyawk mākau na, Suhka ngu ai Samari mung na māre lāngai mi de du wa ai: dai yang ē Yaku a hka htung nga nga ai.

6 Yēsu gaw lam hkawm ba ai mājaw, dai hka htung mākau ē dung nga ai: dai aten gaw hkying kru dāram rai nga ai.

7 Shāloi Samari numshā lāngai mi hka ja na pru sa ai: Yēsu gaw, Ngai hpe ntsin jaw lu e, ngu nna shi hpe hpyi wu ai:

8 Shi a sāpe ni chyawm gaw shahpa māri na mātu, mare de sa mat ma ai.

9 Dai rai nna Samari numsha gaw, Nang Yuda māsha rai da nhtawm me, ngai Samari numsha hpe, hpa rai ntsin hpyi n ta? ngu nna shi hpe tsun wu ai: kāning rai nme nga yang Yuda māsha ni gaw Samari māsha ni hte n kānawn ga ma ai.

10 Shāloi Yēsu gaw, Kārai Kāsang a kumhpa hte, Ngai hpe ntsin jaw lu e, nga nna nang kaw hpyi ai wa hpe, nang chyē wu taw gaw, nang shi kaw hpyi nna, shi gaw nang hpe hkrung ai ntsin jaw na nit dai, ngu nna shi hpe htan wu ai.

11 Dai numsha mung. Mādu e, nang ntsin ja na rai hpa mung n lu ndai, hka htung mung sung nga ai; dai rē ai mājaw dai hkrung ai ntsin gaw, nang kānang na lu n ta?

12 Anhtē a Wa; Yaku gaw ndai hka htung anhtē hpe jaw da mā ni ai rai nna, shi hkum nan hte shi a kāshu kāsha ni, shi a yam nga ni, ndai hta na lu mā sai: nang gaw shi hta grau kāba n ni? ngu nna shi hpe tsun wu ai.

13 Shāloi Yēsu gaw, ntsin ndai lu ai wa kādai mung, hpang bai gāra na ra ai; ngai jaw ai ntsin lu ai wa chyawm gaw, gāloi mung hpang gāra na n rai:

14 Dai ngai jaw ai ntsin gaw, dai wa hta htani htana asak a mātu lāwi pru ai hka hpawk tai na ra ai, ngu nna shi hpe htan wu ai.

15 Shāloi dai numsha gaw, Mādu e, ngai hpang mung n gāra, nang de mung hka n sa ja ra n ga, ntsin dai jaw ē ngu nna shi hpe hpyi wu ai.

16 Yēsu gaw, Na mādu wa hpe naw wa shāga la nna, nang de sa rit, ngu wu ai.

17 Dai numsha gaw, Ngai la n lu nngai, ngu nna htan wu ai. Yēsu gaw, Ngai la

n lu nngai, nga nna nang tsun ai ga gaw, rai nga lit dai:

18 Kāning rai nme law, nang la mānga lu yu nit dai; ya na la gaw, na a mādu wa n rai lit dai; ndai lam hta nang teng ai ga tsun nit dai, ngu nna shi hpe tsun wu ai.

19 Shāloi dai numsha gaw. Mādu ē, nang myihtoi rai nga ndai ngai dum se ai:

20 Anhtē a ji wa ni gaw ndai bum ē naw ku ga ma ai: nanhtē chyawm gaw naw ku nrai ai shāra, Yerusalem māre ē sha rai nga ai, nga nna tsun ga myit dai, ngu wu ai.

21 Yāsu gaw. Numsha ē, nyē ga hpe kam u: ndai bum ē mung n rai, Yerusalem māre ē mung n rē ai, wa hpe naw ku na aten gaw du na ra ai.

22 Nanhtē gaw tinang n chyē ai hpe naw ku myit dai; anhtē chyawm gaw tinang chyē ai hpe naw ku ga ai: kāning rai nme law, hkye hkrang la ai lam gaw. Yuda amyū hta na ral nga ai.

23 Rai ti mung, teng man ai hku naw ku ai ni gaw, wenyi hta mung, teng man ai hta mung, Wa hpe naw ku na aten gaw, du wa ra ai rai nna, ya ē pyi rai nga ai: Wa gaw shing rai naw ku ai ni hpe tam nga ai.

24 Kārai Kāsang gaw Wenyi rai nga ai: shi hpe naw ku ai ni gaw, wenyi hta mung, teng man ai hta mung, naw ku lu na rai nga ai, ngu nna shi hpe tsun wu ai.

25 Dai numsha mung, Hkristu ngu ai Meshia du na ra ai gaw, ngai chyē nngai; dai wa du jang gaw, shi anhtē hpe lam māgup tsun mādun na ra ai, ngu wu ai.

26 Shāloi Yēsu gaw, Nang hte ga tsun nga ai, ngai gaw, dai wa nan rai nngai, ngu nna shi hpe tsun wu ai.

27 Dai shāloi shi a sāpe ni du wa nna, shi numsha hte shāga nga ai hpe, wa

mau ma ai; rai ti mung, Nang hpa ra n ta? ngu na mung, Shi hte hpa rai shāga nga n ta? ngu na mung, gāde ai muk n san wam mu ai.

28 Dai rai nna dai numsha gaw, shi a ntsin dibu tawn kau da nna, māre de bai wa nhtawm, māre māsha ni hpe,

29 Ngai gālaw ai lam yawng, ngai hpe bai tsun dan ya ai wa hpe sa yu mā ru: dai wa gaw Hkristu rai na kun? ngu nna wa tsun mu ai.

30 Shanhtē mung māre de na pru sa nna, shi kaw sa du ma ai.

31 Dai lāman ē sāpe ni gaw, Rabal ē, shat sha u, ngu nna shi hpe agaw mu ai.

32 Shi gaw, Nanhtē n chyē ai shahpa ngai lu da we ai, ngu nna shanhtē hpe htan mu ai.

33 Dai mājaw sāpe ni gaw, Māsha lāngai ngai shi e shat sa jaw mā sai kun? ngu nna shāda san tsun ma ai.

34 Dai rai nna Yēsu gaw, Ngai e shāngun dat ai wa a myit hku hkan galaw na hte, shi a māgam bungli shāngut lu na gaw, nyē a shāhpa rai nga li ai.

35 Nanhtē gaw, Ya shāta māli naw ra ai, dai lai jang she mam dan ten du na rē ai, nga myit dai nrai myit ni? Yu mu, ngai nanhtē hpe tsun mā de ga, yi hkauna ni hta dan na mam, ya ē pyi myin htoi nga ai hpe, shārawt māda yu mu:

36 Gat ai wa hte dan ai wa rau kābu lu na she, dan ai wa mung shābrai lu la nna. htani htana asak a mātu nsi nai si shu la lu ai.

37 Kāning rai nme law, lāngai mi gaw gat, lāngai mi gaw dan rē ai, nga ai ga gaw, ndai yang ē gāja teng nga ai.

38 Nanhtē n-gun n dat ai kaw na dan la nu, ngai nanhtē hpe shāngun dat mā de ai: māsha kāga ni mākan bungli gālaw mā sai rai nna, nanhtē gaw shanhtē a mākan bungli bta shang

la nga myit dai, ngu nna shanhtē hpe tsun mu ai.

39 Dai numsha ē, Ngai gālaw ai lam yawng shi ngai hpe bai tsun dan ya ai, nga nna sakse hkam ai ga mājaw, dai māre na Samari māsha law law wa, Yēsu hpe kam sham ma ai.

40 Dai rai nna, Samari māsha ni shi hpang de du ma yang, shanhtē hte a nga nga na hpyi ma ai mājaw, dai yang ē ni ni hkring nga ai.

41 Shi a ga mājaw mung kam sham ai ni grau law wa ma ai:

42 Dai ni gaw dai numsha hpe, Ya gaw, na a ga mājaw sha anhtē kam sham ai n rai sā ga ai : anhtē nan na la lu nna, ndai wa gaw mungkan ga a Hkye hkrang la ai Mādu teng teng rai nga ai chyē sā ga ai, ngu mu ai.

43 Ni ni lai jang shi gaw dai yang na pru nna, Galile mung de rai mat wa ai:

44 Kāning rai nme law, myihtoi gaw tinang mung ē arawng n lu ga ai, nga nna Yēsu gaw shi hkum dai sakse hkam nga ai.

45 Dai rai nna, Galile mung de du jang, Galile māsha ni gaw poi nhtoi rai yang na, Yerusalem māre ē shi gālaw dan ai amu mahkra hpe mu ma ai mājaw, shi hpe hkap la ma ai: kāning rai nme nga yang, shanhtē mung dai poi de sa ma ai.

46 Dai mājaw shi gaw, ntsin hpe tsābvi shātai ai shāra, Galile mung na Hkana kāhtawng de bai sa du ai. Shāloi ē Kaperna-um mare na du lāngai mi a shādang sha gaw māchyi nga lu ai.

47 Yēsu gaw Yuda mung na Galile mung de du wa ai hpe, dai du wa na wu yang, shi Yēsu hpang de sa nna, shi a kāsha hpe yu wa shāmai ya na hpyi wu ai: shi gaw si wa māgang nga ai.

48 Dai rē ai mājaw Yēsu gaw, Nanhtē lāmik kumla hte mauhpa amu n mu myit yang gaw, nanhtē hpa mung n

kam n sham myit dai, ngu nna shi hpe tsun wu ai.

49 Dai du wa chyawm gaw, Mādu ē, ngai sha gārai n si yang yu wa ga law, ngu nna hpyi wu yang,

50 Yēsu gaw, Wā nu, na nsha gaw bran sā lit dai, ngu nna shi hpe tsun dat wu ai. Dai du wa gaw, Yēsu tsun ai ga hpe kam let wa mat ai.

51 Shing rai shi wa nga yang, shi a māyam ni shi hpe sa tau nna, kāsha bran sai lam. tsun dan mu ai.

52 Dai mājaw māchyi bran ai aten ahkying san wu yang, shanhtē gaw, Māni ahkying sānit ē hkum kāhtet ai gaw kawp mat sai, ngu nna htan mu ai.

53 Dai rai nna dai ahkying gaw, Na nsha bran sā lit dai, nga nna Yēsu shi hpe tsun ai ahkying nan rai nga ai hpe, kāwa chye wu ai rai nna, shi hkum nan hte shi a nta māsha nlang htē gaw, kam sham mat ma ai.

54 Ndai lāmik kumla gaw Yēsu Yuda mung na, Galile mung de du wa ai, lāhkawng lang bat yang na lāmik kumla rai nga ai.

5

Dai hpang Yuda māsha ni a poi lāngai mi nga ai rai nna, Yēsu gaw Yerusalem māre de lung wa ai.

2 Ya Yerusalem māre hta dai sāgu chyinghka mākau ē, jārwp mānga gap da ai hte, Hebre ga hku Behtesda ngu ai hka lawng lāngai mi nga ai.

3 Dai jārwp ni hta, machyi mākaw rē ai, myi kyaw ai, lāgaw hten ai, hkum kātsing si ai māsha law law taw nga ma ai, (rai nna, hka shamu wa na hpe a la nga ma ai.

4 Shing re ai lam gaw, shi a ten du ai shaloi, lamu kāsa gaw dai hka lawng na hka hpe sa shāmwat dat jang, dai hta shawng shang bang lu ai wa, ana a hkya ma hkra kawna shāmai sātsai

ya hkrum ai ngu kam ma ai majaw rai nga ai.)

5 Dai yang ē sumshi mātsat ning tup māchyi ai māsha lāngai mi mung lawm nga ai.

6 Yēsu gaw dai wa kāleng taw nga ai hpe mu nna, shing rai māchyi nga ai na la sai, chyē wu ai mājaw, dai wa hpe, Nang mai māyu n ni? ngu nna san wu ai.

7 Dai māchyi ai wa gaw, Mādu ē, hka shāmu jang, hka lawng de ngai hpe woi shang na māsha n lu nngai; ngai shang sa wa nga yang, māsha kāga lāngai ngai nyē a shawng e shang mat mat rē ai, ngu nna shi hpe htan wu ai.

8 Shāloi Yēsu gaw, Rawt u, na a hpun pānep la hpai nna hkawm wa su, ngu nna dai wa hpe tsun wu ai.

9 Dai wa gaw shāloi jang mai mat ai rai nna, shi a hpun pānep hpai let hkawm mat wa ai.

10 Dai shāni gaw lāban nhtoi rai nga ai. Dai rē ai mājaw Yuda māsha ni gaw, dai māchyi mai ai wa hpe, Dai ni lāban nhtoi rai nga ai rai nna, nang hpun pānep n mai hpai ndai, ngu mu ai.

11 Shāloi dai wa gaw, Ngai e shāmai ya ai wa ē Na a hpun pānep la hpai nna hkawm wa u ngu nngai, ngu nna shanhtē hpe htan wu ai.

12 Shanhtē gaw, Nang hpe Hpun pānep la hpai nna hkawm wa u, nga ai wa gaw, kādai wa rai ta? ngu nna san mu ai.

13 Rai ti mung, māchyi mai ai wa gaw kādai rē ai mung n chyē dat wu ai: kāning rai nme law, dai yang ē māsha hpawng nga ai mājaw Yēsu gaw māyun pru mat wa sai.

14 Dai hpang Yēsu gaw naw ku Htingnu e dai wa hpe mu hkrup nna, Yu u nang ya hkam kāja nit dai: shawng na hta grau ai tsinyam n hkrum n ga, yubak hkum bai gālaw ēt, ngu nna shi hpe tsun wu ai.

15 Dai wa gaw pru wa nna, shi hpe shāmai ya ai wa gaw Yēsu rai nga ai hpe, Yuda māsha ni e tsun dan wu ai.

16 Lāban nhtoi ē shing rē ai amu gālaw ai mājaw, Yuda māsha ni gaw Yēsu hpe zingri shātsang mu ai.

17 Shāloi Yēsu gaw, Nye Wa gaw ya du hkra pyi amu a gālaw nga ai rai nna, ngai mung gālaw nngai, ngu nñā shanhtē hpe htan mu ai.

18 Dai rai nna, lāban nhtoi jāhprai ai hta n-ga, Kārai Kāsang hpe nan shi a Kāwa nga nna, shi hkum dai hpe Kārai Kāsang hte shābung wu ai mājaw, Yuda māsha ni gaw shi hpe sat kau lu na lam grau nna tam ma ai.

19 Dai rē ai mājaw Yēsu gaw, Ngai nanhtē hpe gāja wa teng teng tsun ma de ga, Kasha gaw tinang a myit hte hpa mung n galaw lu ai; Kāwa gālaw ai lam mu māmu hpe sha hkan gālaw lu ai: Kāwa gālaw ai lam shāgu, Kāsha mung hkan gālaw lu na rai nga ai.

20 Kāwa gaw Kāsha hpe tsaw ra wu ai rai nna, shi hkum dai gālaw ai lam yawng māyawng Kāsha wa hpe mādun wu ai: nanhtē mau māhka hkra, ya na hta grau kāba ai lam ni hpe mung, Kāsha wa hpe mādun na ru ai.

21 Kāning rai nme law, Kāwa gaw si ai ni hpe shārawt nna jāhkrung ya ai hte māren, Kāsha wa mung shi ra māra ni hpe jāhkrung ya wu ai.

22 Dai hta kāga, Kāwa hpe hkungga ai hte māren, māsha yawng Kāsha wa hpe hkungga mu ga nga, Kāwa gāw kādai hpe mung tāra n dāra ai sha, tāra dāra ai ahkang mahkra Kāsha wa hpe ap ya nu ai.

23 Kāsha wa hpe n hkungga ai wa gaw, shi e shāngun dat ai Kāwa hpe mung n hkungga ai rai nga ai.

24 Nanhtē hpe ngai gāja wa teng teng tsun ma de ga, Nyē a ga mādat nna ngai e shāngun dat ai wa hpe kam sham ai

wa gaw, htani htana asak lu la wu ai rai nna, tāra daw dan ai kaw n du ai sha, si nga ai kaw nna hkrung nga ai de, kawt lai wa sai.

25 Ngai nanhtē hpe gāja wa teng teng tsun māde ga, si nga ai ni gaw, Kārai Kāsang a Kāsha a nsen na lu na ahkying du wa ra ai rai nna, ya ē pyi rai nga ai: na la ai ni mung hkrung nga na māra ai.

26 Kāning rai nme nga yang, Kāwa gaw shi hkum dai hta asak rawng nga ai hte māren, Kāsha wa hpe mung, shi hkum dai hta asak rawng lu na lam jaw nu ai rai nna,

27 Shi gaw Māsha Kāsha rai nga ai mājaw, tāra dāra na ahkang mung shi e ap ya nu ai.

28 Dai lam hpe hkum mau myit, kāning rai nme law, lup ni hta rawng nga ai ni nlang htē gaw shi a nsen na nna pru lu na ahkying du na ra ai:

29 Kāja ai lam hkan gālaw ai ni gaw, asak hkrung ai a bai rawt ai de, n shawp ai lam hkan gālaw ai ni gaw, tāra daw dan hkrum ai a bai rawt ai de, pru lu na mā ra ai.

30 Ngai gaw nyē a myit hte hpa amu mung n gālaw lu nngai: ngai gaw na ai hte māren sha jēyang nngai; nyē a jēyang ai hku mung ding man li ai: kāning rai nme law, ngai gaw nye myit hku hkan na n tam nngai, ngai e shāngun dat ai wa a myit hku hkun na she tam nngai.

31 Ngai dai dai nyē a lam sakse hkam la nngai rai yang gaw, ngai hkam ai sakse teng na li ai n rai:

32 Nyē a lam sakse hkam ai wa gaw, kāga mi she nga ai: dai wa nyē a lam hkam ya ai sakse gaw, teng man ai sakse rai nga ai hpe, ngai chyē nga nngai.

33 Nanhtē gaw Yawhan hpang de kāsā shāngun dat myit dai rai nna, shi gaw teng man ai lam māga de sakse hkam ya nu ai.

34 Ngai lu ai sakse chyawm gaw māsha kaw na n rai: rai ti mung, nanhtē hkye hkrang la ai kaw du myit ga, ngu nna ndai lam ngai tsun nngai.

35 Yawhan gaw tu grung ai hte htoi nga ai pyengdin rai nga ai rai nna, nanhtē gaw shi a ahtoi hta ē, tawng mārang mi kābu nga māyu myit dai.

36 Rai ti mung, ngai lu ai sakse gaw Yawhan hkam ya ai sakse hta grau kāba li ai: kāning rai nme nga yang, Wa gaw, ngai gun hpai shangut na mātu ngai hpe ap ya nna, ya ngai gun hpai nga ai amu ni ē pyi, ngai hpe Wa ē shāngun dat ai lam sakse hkam ya nga ai.

37 Ngai hpe shāngun dat ai nye Wa mung nyē a lam sakse hkam ya ni ai. Nanhtē gaw shi a nsen gāloi mung n na yu myit dai: shi a gawng shing-yan hpe mung n mu yu myit dai:

38 Dai hta kāga shi a mung ga mung nanhtē hta n rawng lu ai: kāning rai nme law, shi shāngun dat ai wa hpe, nanhtē n kam n sham myit dai.

39 Chyum laika ni hta nna nanhtē htani htana asak lu la na rē ai, nga nna myit myit dai mājaw, dai laika ni hta nanhtē hkan sawk yu yu rai myit dai: dai laika ni nan nyē a lam sakse hkam nga ai:

40 Dai rē ai mi, asak hkrung ai lu la na mātu nanhtē gaw ngai hpang de n sa māyu myit dai.

41 Māsha jaw ai arawng sādang gaw ngai n hkam la nngai:

42 Rai ti mung, Kārai Kāsang a tsaw ra ai myit nanhtē hta n rawng nga ai gaw, ngai chyē nngai.

43 Ngai gaw nyē Wa a amying hte du sa nngai rai ti mung, nanhtē ngai hpe n hkap la myit dai; kāga wa mi tinang a amying hte du sa ai rai taw gaw, dai wa hpe nan htē hkap la na rai nga myit dai.

44 Shāda da jaw ai arawng sādang hkam la nna, lāngai sha rai nga ai Kārai

Kāsang ē jaw ai arawng sādang hpe n tam ai ni nanhtē wa mi, kāning rai kam sham lu na myit ta?

45 Wa a man ē ngai nanhtē hpe māra shāgun na hkum nawn myit: nanhtē hpe māra shāgun na wa gaw lāngai mi she nga ai; dai wa gaw, nanhtē shāmyet shānat nga ai Mawshe nan rai nga ai.

46 Mawshe hpe nanhtē kam myit dai rai yang gaw, ngai hpe mung kam na mā nit dai: kāning rai nme law, Mawshe gaw nyē a lam ka da nu ai.

47 Shi ka da ai laika ni hpe, nanhtē n kam myit yang gaw, nyē a ga hpe kāning rai kam lu na myit ta? ngu nna shanhtē hpe tsun mu ai.

6

Dai hpang Yēsu gaw, Tiberi ngu ai Galile nawng wora hkan de rap sa wa ai.

2 Māchyi mākaw hkrum ai ni hta, shi gālaw dan āi lāmik kumla ni hpe mu ma ai mājaw, māsha wunawng kāba shi kaw hkan nang ma ai.

3 Shāloi Yēsu gaw dai bum de lung wa nna, shi a sāpe ni hte rau dung nga ai.

4 Ya, Shālai wa ai poi ngu ai, Yuda māsha ni a poi, du na ni wa sai.

5 Dai rē ai mājaw Yēsu māda yu nna, māsha wunawng kāba shi kaw sa wa ai hpe mu wu yang, shi gaw Hpilip hpe Ndai ni sha na muk anhtē kānang sa māri na i? ngu nna san wu ai.

6 Shing nga san ai gaw, Hpilip hpe chyam yu na nga nna rai nga ai: kāning rai nme law, kāning di na gaw, shi dai chyē da nu ai.

7 Hpilip gaw, Gumhpraw ni tsa a mātu māri ti mung, māsha hkum shāgu. kāchyi mi hpra sha na pyi law na n rai. ngu nna htan wu ai.

8 Shāloi, shi a sāpe ni hta na Simun Petru a kānau Andre gaw,

9 Muk-yaw muk tawng mānga hte, nga lāhkawng lu ai lasha ma lāngai mi nang ē nga nga ai; rai ti mung, nde wa law ai masha ni a mātu gaw kānang dang law na rai ta? ngu nna tsun dan wu ai.

10 Yēsu gaw, Māsha ni hpe dung nga shāngun mu, ngu mu ai. Dai yang ē tsingdu mung htat nga ai. Shing rai lasha hkying mānga dāram dung nga ma ai.

11 Shāloi Yēsu gaw dai muk tāwng ni hpe Ia nna, shākawn ya nhtawm, dung nga ai ni hpe kāran jaw wu ai; dai hte maren nga hpe mung shanhtē ra ai made, kāran jaw mu ai.

12 Shanhtē sha hkru ma jang, shi gaw, Hpa mung n mat u ga, ngam ai ahkyep alep ni hpe hkan hta Ia mu, ngu nna shi a sāpe ni hpe tsun mu ai.

13 Dai hte maren shanhtē hkan hta Ia nna, dai muk-yaw muk tawng mānga hta na, sha ai ni a ngam ai ahkyep alep, mung shi lāhkawng hpring tup lu la ma ai.

14 Dai rē ai mājaw, shi mādu ai lāmik kumla hpe shāwa māsha ni mu ma yang, shanhtē gaw, Gāja wa teng teng ndai wa gaw mungkan ga de du sa ra ai myihtoi rai nga ai, nga ma ai.

15 Dai masha ni gaw shi hpe adip Ia nna. hkawhkam shātai na maw ma ai hpe. Yēsu chyē wu ai mājaw, shi hkrai sha dai bum de bai māyun lung mat wa ai.

16 Shāna de du jang shi a sāpe ni gaw nawng de yu wa nna,

17 li jawn nhtawm, nawng wora hkran na Kaperna-um mare de rap sa wa ma ai. Ya nsin sin nna, Yēsu mung shanhtē kaw gārai n du wa ai:

18 Nbung lāru mung ru wa ai rai nna, nawng ē hka leng ni hta nga ai.

19 Dai rē ai mājaw mai māsum māli dāram shap sa wa sā yang, Yēsu gaw hka ntsa ē hkawm let, li mākau du hkra

du sa wa ai hpe, shanhtē hkrap mu nna, hkrit kājawng nga ma ai.

20 Shi chyawm gaw, Ngai she rai nngai, hkum hkrit myit. ngu wu ai.

21 Dai mājaw shanhtē gaw shi hpe li hta hkrap shālun Ia māyu ma ai rai nna, dai li mung shanhtē du na ra ai danam de, shaloi jang du Wa ai.

22 H pang shāni ē nawng wora hkran ē tsap nga mā ta ai shāwa māsha ni gaw, li lāngai sha hta kāga shāje li n nga ai hpe mu ma ai hte, Yēsu gaw dai li hta shi a sāpe ni hte rau n shang nang ai, sāpe ni hkrai shang ma ai hpe, dum ma ai:

23 (Rai ti mung. dai Madu shākawn ai hpang, shanhtē muk sha ai shāra a mākau de, Tiberi māre na li ni du ma ai:)

24 Dai rē ai mājaw dai kaw Yēsu mung, shi a sāpe ni mung, n nga mā sai hpe shāwa māsha ni chye mu yang, shanhtē mung dai li ni hta jawn nna, Yēsu hpe tam let kaperna-um māre de hkan du nang ma ai.

25 Shing rai dai nawng wora hkran ē shi hpe mu mu yang, shanhtē gaw, Rabai ē, nang nang de gāloi du nit ta? ngu nna san mu ai.

26 Yēsu gaw, Ngai nanhtē hpe gāja wa teng teng tsun mā de ga, Lāmik kumla mu myit dai mājaw, nanhtē ngai hpe tam ai n rai myit dai; muk lu sha nna hkru kat ai mājaw sha, tam ai rai nga myit dai.

27 Hten bya chyē ai lusha a mātu hkum shāja myit; Māsha Kāsha nanhtē hpe jaw lu ai htani htana asak a mātu, a grin nga ai lusha lu la na she shāja mu: kāning rai nme law, dai wa gaw, Kāwa Kārai Kāsang a dāzik kap ai wa rai nga ai, ngu nna htan mu ai.

28 Dai mājaw shanhtē gaw, Anhtē Kārai Kāsang a amu gun hpai na gaw, kāning di na rai ta? ngu nna shi hpe san mu yang,

29 Yēsu gaw, Kārai Kāsang a amu ngu ai gaw, shi shāngun dat ai wa hpe

kam sham ai lam, ngu ai rai nga ai, ngu nna shanhtē hpe htan wu ai.

30 Dai rē ai mājaw shanhtē gaw, Anhtē mu lu nna nang hpe kam na gaw, nang hpa lāmik kumla mādu nga n ta? nang hpa māgam gun nga n ta?

31 Shi gaw shanhtē sha na mātu, samsing lāmu de nna muk jaw mu ai, nga nna ka da nga ai hte māren, anhtē a ji wa ni gaw nam mali hkan ē manna muk lu sha ma ai, ngu nna shi hpe tsun mu ai.

32 Shāloi Yēsu gaw, Ngai nanhtē hpe gāja wa teng teng tsun mā de ga. Nanhtē hpe samsing lāmu de na muk jaw ai gaw Mawshe n rai; nyē Wa she samsing lāmu de na dai teng man ai muk nanhtē hpe jaw myit dai:

33 Kāning rai nme law, Kārai Kāsang a muk ngu ai gaw, samsing lāmu na yu wa nna, mungkan ga hpe asak jaw ai hpe ngu ai, rai nga ai, ngu nna shanhtē hpe tsun mu ai.

34 Dai rai nna shanhtē gaw, Mādu ē, muk dai anhtē hpe gāloi mung a jaw nga mi, ngu mu ai.

35 Yēsu gaw, Asak muk gaw ngai rai nga nngai, ngai hpang de sa ai wa gaw kawi hkrum na n rai, ngai hpe kam sham at wa mung, gāloi mung hpang kāra hkrum na n rai.

36 Rai ti mung, nanhtē gaw ngai hpe mu da ninglen n kam myit dai, ngu nna ngai nanhtē hpe tsun mā sā de ai.

37 Wa ē ngai hpe ap ya ai yawng māyawng htē gaw, ngai hpang de du na mā ra ai; ngai hpang de du sa ai wa hpe mung, gāja wa ngai n kānawng kau na nngai.

38 Kāning rai nme law, samsing lāmu nna ngai yu sa ai gaw, nyē a myit hkan na ngu, yu sa nngai n rai; ngai hpe shāngun dat ai wa a myit hkan na she, yu sa ai rai nngai.

39 Ngai hpe shāngun dat ai wa a myit mung, ngai ē ap ya ai yawng

māyawng htē hta na. lāngai mi muk ngai n shāyet ai sha, hpang jāhtum na nhtoi hta shārawt Ia na, nga nna myit ai rai nga ai.

40 Hpa rai nga yang, Kāsha wa hpe mu nna, kam sham ai wa kādai mung, htani htana asak lu la na gaw, nyē Wa a myit ra ai hku rai nga ai: ngai mung hpang jāhtum na nhtoi hta, dai wa hpe shārawt na we ai, ngu nna shanhtē hpe tsun mu ai.

41 Dai rai nna Yēsu shi nan, Samsing lāmu de na yu wa ai muk ngai rai nga nngai, nga ai mājaw, Yuda māsha ni shi a lam aput angun let,

42 Ndai wa gaw Yosep a kāsha Yēsu n rai ni? shi a kānu kāwa hpe anhtē chye gaw ai n rai ni? Dai rē ai mi, Ngai gaw samsing lāmu de na yu wa nngai, nga nna kāning rai tsun lu a ta? nga ma ai.

43 Shāloi Yēsu gaw, Nanhtē shāda da hkum tsun angun myit:

44 Ngai hpe shāngun dat ai nyē Wa ē lau la ai wa n rai yang gaw, kādai mung ngai hpang de du sa lu na n rai; du sa ai wa hpe mung, hpang jāhtum na nhtoi hta ngai shārawt Ia na we ai.

45 Māsha yawng māyawng gaw Kārai Kāsang a shārin achyin ai lu la ai ni rai na ma ra ai, nga nna myihtoi laika ni hta ka da ai hte māren, nyē Wa kaw na mādat Ia nna, shārin achyin la ai ni yawng htē gaw, ngai hpang de du sa ma ai.

46 Shinggyim māsha lāngai mi ē me Wa hpe mu yu ai n rai; Kārai Kāsang kaw nna du sa ai wa chyū sha, Wa hpe mu yu nu ai.

47 Nanhtē hpe ngai gāja wa teng teng tsun mā de ga, Kam sham ai wa gaw htani htana asak lu la lu ai.

48 Ngai gaw asak muk rāi nga nngai.

49 Nanhtē a nji nwoi ni gaw nam māli hkan ē manna muk sha nna, si wa mā sai.

50 Ya na muk gaw, māsha wa sha nna n si u ga nga, sumsing lāmu de na yu wa ai muk rai nga ai.

51 Ngai gaw sumsing lāmu de na du yu wa ai, hkrung ai muk rai nga nngai: muk ndai sha ai wā kādai mung, htani htana a hkrung nga na ra ai: mungkan ga a asak hkrung nga na mātu, ngai jaw ai muk chyawm gaw, nyē a shan rai nga li ai, ngu nna shanhtē hpe htan mu ai.

52 Dai rē ai mājaw Yuda māsha ni, Ndai wa gaw, kāning di nna anhtē hpe shi a ashan jaw sha lu na a ta? nga nna shāda da tsun hkat ma ai.

53 Dai rai nna Yēsu gaw, Ngai nanhtē hpe gāja wa teng teng tsun mā de ga, Māsha Kāsha a ashan nanhte n sha, shi a asai hpe mung n lu myit yang gaw, nanhtē hta asak n rawng lu ai.

54 Nyē a ashan sha nna, nye a asai lu ai wa gaw, htani htana asak lu la nu ai: dai wa hpe mung, h pang jāhtum na nhtoi hta ngai shārawt la na we ai:

55 Kāning rai nme law, nyē a ashan gaw teng man ai shahpa rai li ai; nyē a asai mung, teng man ai luhpa rai li ai.

56 Nyē a ashan sha nna, nyē a asai lu ai wa gaw, ngai hta rawng nga ai; dai wa hta mung ngai rawng nga nngai.

57 A hkrung nga ai nyē Wa gaw, ngai hpe shāngun dat ai rai nna, ngai gaw Wa a mājaw hkrung nga nngai hte māren, ngai hpe sha ai wa mung, nyē a mājaw hkrung nga na ra ai.

58 Da ndai gaw sumsing lāmu de nna du yu wa ai muk rai nga ai: nji nwa ni sha nna si wa ai muk zawn n rai: ndai muk sha ai wa gaw, htani htana a hkrung nga na ra ai, ngu nna shanhtē hpe tsun mu ai.

59 Ndai gaw, Kaperna-um māre na tāra jawng hta, shi shārin shāga nga yang, tsun ai ga rai lu ai.

60 Dai rē ai mājaw shi a sāpe ni law law wa dai ga na jang, Ga ndai gaw yak

la ai ga rai nga ai, kādai wa mādat lu na i? nga ma ai.

61 Shing nga nna shi a sāpe ni tsun ngun nga ma ai hpe, Yēsu shi a myit hta chyē wu ai mājaw, shi shanhtē hpe, Ga ndai gaw nanhtē hpe myit hten shāngun wa sā ni?

62 Dai Māsha Kāsha, myi nga ai shāra de bai lung wa ai hpe nanhtē mu myit yang gaw, kāning nga na myit ta?

63 Asak jāhkrung ai gaw Wenyi rai nga ai; hkum shan gaw hpa lam mung n la ai: ngai nanhtē hpe tsun ai mung ga gaw, Wenyi rai nga ai, asak mung rai nga ai.

64 Rai ti mung nanhtē hta na nkau mi gaw n kam n sham myit dai, ngu mu ai. Kāning rai nme law, Yēsu gaw, n kam n sham ai ni kādai rai ma ai mung, shi hpe ap kau na wa kādai rē ai mung, shawng nna chyē da nga ai.

65 Dai rai nna shi gaw, Dai lam mājaw she, nyē Wa a ahkang hte n rai yang gaw, kādai mung ngai h pang de n du n sa lu ai, ngu nna ngai nanhtē hpe tsun mā sā de ai, ngu mu ai.

66 Dai nga ai mājaw shi a sāpe ni law law wa nhtang mat wa nna, shi kaw bai n hkan nang ma sai.

67 Dai rai nna Yēsu gaw sāpe shi lāhkawng htē hpe, Nanhtē mung wa mat māyu myit ni? ngu nna san mu ai.

68 Shāloi Simun Petru gaw, Anhtē kādai h pang de wa na rai nga a ta? nang gaw htani htana asak hte seng ai mungga lu ndai:

69 Nang gaw Kārai Kāsang a Chyoi pra ai wa rai nga ndai hpe, anhtē kam sham sā ga ai rai nna, chyē nga ga ai, ngu nna shi hpe htan wu ai.

70 Bai Yēsu gaw, Nanhtē shi lāhkawng hpe ngai lāta la mā sā de ai, n rai ni? rai ti mung, nanhtē hta na lāngai mi gaw nat mātse rai nga ai, ngu nna shanhtē hpe htan mu ai.

dan n rē ai sha māyun nna sa ai zawn, lung wa wu ai.

11 Dai mājaw Yuda māsha ni gaw dai poi hta shi hpe tam nna, Dai wa kānang rai nga a ta? nga ma ai.

12 Shāwa māsha ni hta mung shi a lam wu wu di di law nga ai hte, nkau mi gaw, Shi gaw māsha kāja rai nga ai, nga ma ai; bai nkau mi gaw, N rai, mung māsha ni hpe woi shādam ai wa rai nga ai, nga shājang ma ai.

13 Rai ti mung, Yuda māsha ni hpe hkrit ai mājaw, kādai mung shi a lam leng leng n tsun ma ai.

14 Ya dai poi nhtoi a kāng hkup rai wa jang, Yēsu gaw naw ku Htingnu de lung nna shārin shāga nga ai.

15 Dai rē ai mājaw Yuda māsha ni gaw mau ai hte, Ndai wa gaw n shārin yu ai mi, laika kāning rai chyē lu ai ga i? nga ma ai.

16 Dai mājaw Yēsu gaw, Ngai shārin shāga ai ga gaw nyē a ga n rai, ngai hpe shāngun dat ai wa a ga rai nga ai:

17 Dai Wa a myit hkan māyu ai wa rai yang gaw, shārin shāga ai ga ndai, Kārai Kāsang kaw na rē ai, shing n rai, nyē a myit hte tsun nga ai ga rē ai, chyē ginhka lu na wu ai.

18 Tinang a myit hte tsun ai wa gaw, tinang a arawng sādang tam ai rai nga ai: tinang hpe shāngun dat ai wa a arawng sādang tam ai wa chyawm gaw, teng man nga ai rai nna, shi hta n ding n man ai n rawng lu ai.

19 Mawshe gaw nanhtē hpe jep ai tāra jaw da sai, n rai ni? rai ti mung, nanhtē hta na kādai mung, dai tāra n hkan myit dai. Ngai hpe sat kau na hpa rai tam myit ta? ngu nna shanhtē hpe htan mu ai.

20 Shāloi hpawng nga ai māsha ni gaw, Nang hta nat rawng nga ai: nang hpe sat kau na kādai tam a ta? ngu nna htan mu ai.

71 Shing nga ai gaw, Simun Iskarut a kāsha Yuda hpe shāang nna tsun ai rai nga ai: kāning rai nme law, dai wa gaw shi hpe ap kau na wa rai nga ai hte, sāpe shi lāhkawng hta mung lawm nga ai.

7

Dai h pang Yēsu gaw Galile mung hkan ē jawt hkawm nga ai: Yuda māsha ni shi hpe sat kau na tam ma ai mājaw, Yuda mung ē n hkawm māyu wu ai.

2 Dai shāloi ē Yuda māsha ni a Sum poi, ngu ai poi, du ra ai rai nna, shi a kānau ni gaw,

3 Nang gālaw ai amu a lam ni hpe na a sāpe ni mung mu lu mu ga, ndai mung na pru nna, Yuda mung de sa wa su:

4 Kājai gumhkawng na hpe ra ai wa gaw, mākoī māgap rai nna hpa mung n gālaw ga ai. Nang ndai amu lam gālaw ndai rai yang gaw, mungkan ga ē na a hkum shādan dan u, ngu nna shi hpe tsun mu ai.

5 Kāning rai nme law, shi a kānau ni pyi shi hpe n kam n sham ma ai.

6 Dai rē ai mājaw Yēsu gaw shanhtē hpe, Nyē a ahkying gārai n du li ai; nanhtē a ahkying chyawm gaw, tut nawng a rai nga ai.

7 Mungkan ga gaw nanhtē hpe n dawng n wawm rai lu ai n rai; ngai hpe n dawng n wawm nga ai: kāning rai nme law, de a arawn alai n shawp ai hpe, ngai sakse hkam nngai mājaw rai nga ai.

8 Dai poi de nanhtē lung wa mu: ngai chyawm gaw ndai poi hta gārai n lung na nngai: kāning rai nme law, nyē a ahkying gārai n du li ai,

9 Nga nna shanhtē hpe tsun dat nhtawm, shi gaw Galile mung ē naw hti nga ai.

10 Rai ti mung, kānau ni dai poi de lung mat wa ai h pang, shi mung, dan

21 Yēsu gaw, Ngai amu lāngai mi gālaw se ai rai nna, nanhtē yawng mau ma nit dai.

22 Mātu gādoi ai lam gaw Mawshe kaw nna n rai, ji wa ni kaw nna she, Mawshe nanhtē hpe, dai tāra jaw da myit dai rai nna, lāban nhtoi hta pyi nanhtē māsha hpe mātu gādoi ai lam jaw myit dai:

23 Shing rai Mawshe a tāra n hten lu hkra, māsha Wa lāban nhtoi ē mātu gādoi hkam la lu āi rē ai mi, lāban nhtoi hta māsha hkum ting hpe shāmai ya ai mājaw, nanhtē ngai hpe pawt bu nga myit ni?

24 Myi man tau nna hkum jēyang myit, ding man ai hku she jēyang mu; ngu nna shanhtē hpe htan mu ai.

25 Dai rē ai mājaw Yerusalem mare na māsha nkau mi gaw, Sat kau na tam ai gaw, ndai wa hpe n rai ni?

26 Yu mu, shi dan dan leng leng hkaw tsun nga nna, shi hpe mung hpa n ngu mu hka: ndai wa nan Hkristu rai nga ai gaw, du ni gāja wa chye ma nu ai kun?

27 Rai ti mung, ndai wa kānang na rē ai gaw anhtē chyē ga ai; Hkristu du sa yang chyawm gaw, kānang na dan pru na gaw, kādai chye ai n rai, nga ma ai.

28 Dai rē ai: mājaw Yēsu gaw naw ku Htingnu ē shārin shāga nga yang, Nanhtē ngai hpe chyē nga myit dai; ngai kānang na rē ai mung chye myit dai: ngai gaw nyē a myit hte du sa nngai n rai; rai ti mung ngai hpe shāngun dat ai, nanhte n chyē ai wa gaw, teng man nga ai.

29 Dai wa gaw ngai hpe shāngun dat nngai rai nna, shi kaw na ngai du sa nngai mājaw, ngai shi hpe chyē we ai, ngu nna jāhtau wu ai.

30 Dai rai nna shanhtē gaw shi hpe rim la na maw ma ai; rai ti mung, shi a ahkying gārai n du lu ai mājaw, gāde ai muk shi hpe n rim lu mu ai.

31 Hpawng nga ai māsha ni hta chyawm gaw, shi hpe kam sham ai ni law law wa rai nga ma ai rai nna, Hkristu du sa yang ri, ndai wa gālaw ai hta, grau ai lāmik kumla dan lu na a ni? nga nna tsun shājang ma ai.

32 Hpawng nga ai māsha ni gaw, shi a mājaw shing nga tsun wu ma ai hpe, Hparishe ni na ma yang, hkinjawng agyi ni hte Hparishe ni gaw, shi hpe rim la na mātu, hpyen du ni hpe shāngun dat ma ai.

33 Dai rē ai mājaw Yēsu gaw, Ngai nanhtē hte rau tawng mārang mi sha naw nga nna, ngai hpe shāngun dat ai wa hpang de Wa mat na nngai:

34 Shāloi nanhtē ngai hpe tam ti mung, mu na myit dai n rai: ngai nga ai shāra de mung nanhtē n du lu na myit dai, ngu mu ai.

35 Dai mājaw Yuda māsha ni gaw, Anhtē n mu tam lu hkra, ndai wa gaw gāde sa wa na ra ai i? Heleni māsha ni hta bra nga ai ni hpang de sa nna, Heleni māsha ni hpe shārin shāga na wu ai kun?

36 Nanhtē ngai hpe tam ti mung n mu na myit dai; ngai nga ai shāra de mung nanhtē n du lu na myit dai, nga ai ga gaw hpa nga ai ga rai lu ai i? nga nna shāda da tsun ma ai.

37 Shāloi dai poi a jāhtum nhtoi ngu ai nhtoi kāba hta Yēsu gaw tsap da nna, Hpang kāra ai wa nga yang gaw, ngai hpang de sa lu rit.

38 Ngai hpe kam sham ai wa gaw, Chyum laika hta tsun ai hte mären, dai wa a kraw lāwang hta na asak hkrung ai ntsin a hka nu lāwi pru nga na ra ai, ngu nna jāhtau tsun wu ai.

39 Shing nga ai gaw, shi hpe kam sham ai ni lu la na Weni hpe, shāang nna tsun ai rai nga ai: kāning rai nme law, Yēsu gaw shi a hpung shing kang gārai n dan hkung ai mājaw, Wenyi gārai n jaw wu ai.

40 Shing nga ai ga na ma yang, hpawng nga ai ni hta na nkau mi gaw, Ndai wa gaw gāja wa dai myihtoi rai nga ai:

41 Nkau mi mung, Ndai wa gaw Hkristu nan rai nga ai, nga ma ai. Rai ti mung, nkau mi gaw, Ataw! Hkristu wa mi Galile mung na pru na a ni?

42 Hkristu gaw Dawi a lākung hta na prat wa nna, Dawi a shāra ngu ai Bethlehem kāhtawng na she, paw pru na rē ai, nga nna Chyum laika hta rawng ai, n rai ni? nga hkam ma ai.

43 Dai rai nna hpawng nga ai māsha ni hta, shi a mājaw bra wa shāra rawng wa ma lu ai.

44 Shanhtē hta na nkau mi gaw shi hpe rim la māyu ma ti mung, kādai wa mung shi hpe n rim lu mu ai.

45 Dai rē ai mājaw hpyen bu ni, hkinjawng agyi ni hte Hparishe ni hpang de bai du wa ma yang, dai ni gaw, Dai wa hpe hpa rai n woi wa myit ta? ngu nna hkap san mu yang, hpyen bu ni gaw,

46 Wora wa zawn nga nna shārin shāga ai kādai mung n nga yu ai, ngu nna htan mu ai.

47 Shāloi Hparishe ni gaw, Nanhte hpe wa mung lau kau lu mā nit ni?

48 Du agyi ni hta na mung, Hparishe ni hta na mung, dai wa hpe kam sham ai kādai nga a ta?

49 Tāra n chyē ai, ndai shāwa hpawng chyawm gaw, dāgam dāla hkrum sha ai ni rai nga ma ai, ngu nna shanhtē hpe htan mu ai.

50 Shanhtē hta lawm ai, shawng de Yēsu kaw sa ai wa Nikodi chyawm gaw,

51 Anhtē a tāra gaw māsha hpe, shi hkum nan e n san yu ai mi, shi gālaw ai lam gārai n chyē yang, daw dan ga a ni? ngu nna shanhtē hpe san mu ai.

52 Shanhtē gaw, Nang mung Galile māsha rai nga n ni? Galile mung de na kādai myihtoi mung n paw pru yu ai,

nang she gawn yu u, ngu nna shi hpe htan mu ai.

53 (Shāloi shanhtē lāngai hte lāngai tinang a nta de wa mat ma ai:

8

Yēsu chyawm gaw Tsanlun bum de pru mat wa ai.

2 Bai jāhpawt jau jau ē naw ku Htingnu de shi sa wa ai rai nna, māsha nlang htē shi kaw sa ma ai; shi dung let shanhtē hpe shārin shāga nga ai.

3 Shāloi laika ka ai sara ni hte Hparishe ni gaw, shut hpyit nga ai māsha num lāngai mi hpe dun sa nna, kāang ē shātsap tawn da nhtawm,

4 Sāra ē, ndai numsha hpe shut hpyit nga yang, mu hkrup sā gaw ai:

5 Ndai zawn rē ai numsha hpe, nlung hte kābai sat kau lu na rē ai, nga nna Mawshe gaw jep ai tāra hta anhtē hpe māt sun jaw da ma ni ai: ya nang gaw kāning ngu na wu ta? ngu nna shi hpe san mu ai.

6 Shing nga san ai gaw, shi hta māra shāngun na lam mu lu hkra, shi hpe chyam dinglik yu ai rai nga ai. Yesu chyawm gaw ga de gum nna, ga hta layung hte ka nna nga nga ai.

7 Shanhtē shing nga bai kāhtap san san rai ma ai mājaw, shi rawt māda yu nna, Nanhtē hta na māra n lu ai Wa, shi hpe shawng nlung hte kābai mu, ngu nna shanhte hpe tsun mu ai.

8 Shing nga ngut jang shi bai gum nna, ga hta ka nga ai.

9 Shanhtē dai ga na jang, agyi sālang ni shawng pru wa kaw nna, lāngai hte lāngai pru mat wa ma ai: shingrai Yēsu hkrai sha hti nga ai hte, dai, numsha mung myi na shāra ē a nga nga ai.

10 Shāloi Yēsu bai rawt māda yu nna, Numsha ē, ya shanhtē kānang rai wa ma sā ta? nang hpe gāde ai muk n jēyang a ni? ngu nna shi hpe san wu yang,

11 Numsha gaw, Mădu ē, gāde ai muk n jēyang nngai, ngu nna htan wu ai. Shāloi Yēsu gaw, Ngai mung nang hpe n jēyang na nngai: wa nu; ya kaw nna yubak hkum gālaw nit, ngu nna tsun dat wu ai.)

12 Dai rē ai mājaw Yesu shanhtē hpe bai tsun mu ai gaw, Ngai gaw mungkan ga a nhtoi rai nga nngai: nyē a hpang hkan nang ai wā gaw, nsin hta n hkawm n sa lu na rai nna, asak a nhtoi lu la na ra ai, ngu mu ai.

13 Dai rai nna Hparishe ni gaw, Nang dai na a lam sakse hkam ndai rai nna, na a sakse gaw n teng nga lit dai, ngu nna shi hpe tsun mu ai.

14 Shāloi Yēsu gaw, Ngai dai nyē a lam sakse hkam yang pyi, nyē a sakse teng nga li ai: ngai kānang na pru sa nna, gāde rai wa na mung, ngai chyē nngai: nanhtē chyawm gaw, ngai kānang na pru sa nna, gāde rai wa na mung n chyē myit dai.

15 Nanhtē gaw hkum shan lam hku sha daw dan myit dai; ngai gaw kādai hpe mung n daw dan nngai.

16 Gāja wa daw dan nngai rai yang mung, ngai daw dan ai hku teng man li ai: kāning rai nme law, ngai gaw lāngai sha rai nga nngai n rai; ngai mung, ngai hpe shāngun dat ai, nyē Wa mung, rai nga ga ai.

17 Rai sa, sakse lāhkawng a ga gaw teng man nga ai, nga nna nanhtē a tāra hta ka da nga ai.

18 Ngai gaw tinang dai sakse hkam ya ai wa rai nga nngai: ngai hpe shāngun dat ai, nyē a Wa mung, nyē a lam sakse hkam ya ai wa rai nga ai, ngu nna shanhtē hpe htan mu ai.

19 Dai rai nna shanhtē gaw, Na Nwa gaw kānang nga lit ta? ngu nna shi hpe san mu ai. Yēsu gaw, Nanhtē ngai hpe mung, nyē Wa hpe mung, n chyē myit dai: ngai hpe chye myit taw gaw, nyē

Wa hpe mung, chye na mā nit dai, ngu nna bai htan mu ai.

20 Ga ndai gaw naw ku Htingnu ē shārin shāga nga yang, alu gawk ē tsun ai ga rai nga ai: shi a ahkying gārai n du lu ai mājaw, shi hpe gāde ai muk n rim lu mu ai.

21 Dai rē ai mājaw shi shanhtē hpe bai tsun mu ai gaw, Ngai wa mat na nngai, shāloi nanhtē ngai hpe tam na ma rin dai; tinang a yubak hta mung, nanhtē si na myit dai: ngai wa ai shāra de mung, nanhtē n du lu na myit dai, ngu mu ai.

22 Dai mājaw Yuda māsha ni gaw, Ngai wa ai shāra de nanhtē n du lu na myit dai. nga nna shi tsun ai gaw, shi hkum dai sat na wu ai kun? nga ma ai.

23 Shāloi shi gaw, Nanhtē lāwu tsang na rai nga myit dai; ngai chyawm gaw lāhta tang na rai nga nngai: nanhtē gaw ndai mungkan ga na rai myit dai; ngai chyawm gaw ndai mungkan ga na n rai nngai.

24 Dai mājaw, nanhtē gaw tinang a yubak hta si na mā rin dai, ngu nna ngai nanhtē hpe tsun ni ai: kāning rai nme law, ngai dai wa rai nga nngai hpe, nanhtē n kam myit yang gaw, nanhtē tinang a yubak hta si na myit dai, ngu mu ai.

25 Dai nga ai mājaw shanhtē gaw, Nang kādai rai nga n ta? ngu nna shi hpe san mu ai. Yēsu gaw, Shawng shawng de nna ngai nanhtē hpe a tsun nga nngai hte māren, ngai wa rai nga nngai.

26 Ngai hta nanhtē a lam tsun hpāran shāra hte jēyang shāra law law nga ai: rai ti mung, ngai hpe shāngun dat ai wa gaw, teng man nga ai rai nna, shi kaw na ngai na la māla hpe mungkan ga hpe ngai tsun dan we ai, ngu mu ai.

27 Kāwa a lam shāang nna shi shanhtē hpe tsun nga ai gaw, shanhtē n chyē na ma ai.

28 Dai mājaw Yēsu gaw, Dai Māsha Kāsha hpe nanhtē shārawt da ai shāloi she, ngai gaw dai wa rai nga nngai mung, ngai gaw nyē myit hte hpa mung n gālaw ai sha, nye Wa ngai hpe shārin nngai hte māren, dai ga ngai tsun nga nngai mung, nanhtē chyē na ma rin dai.

29 Ngai hpe shāngun dat ai wa gaw ngai hte rau a nga nga ai; ngai hkrai sha nga u ga, nga nna shi ngai hpe n jāhti kau nngai: kāning rai nme law, shi shārawng awng ai amu hpe, ngai tut nawng ē a gālaw nga nngai, ngu mu ai.

30 Dai ga tsun nga yang, māsha law law wa shi hpe kam sham ma ai.

31 Dai rē ai mājaw Yēsu gaw shi hpe kam sham ai Yuda māsha ni hpe, Nanhtē nyē a ga hta a grin nga myit yang gaw, nyē a sāpe teng teng nanhtē rai nga myit dai:

32 Teng man ai lam mung nanhtē chye lu na ma rin dai rai nna, dai teng man ai gaw, nanhtē hpe shālawt dat na ra ai, ngu nna tsun mu ai.

33 Shāloi shan htē gaw, Anhtē Abraham a amyū rai ga ai rai nna, kādai kaw lang mi muk n yam yu ga ai: dai she rai yang, Shālawt dat na myit dai, nga nna nang kāning rai tsun lu n ta? ngu nna san mu ai.

34 Yēsu gaw, Ngai nanhtē hpe gāja wa teng teng tsun ma de ga, Yubak gālaw ai wa kādai mung, yubak a māyam rai nga ai.

35 Māyam ngu ai gaw, nta ē tut nawng a nga nga lu ai n rai: kāsha chyawm gāw tut nawng a nga nga lu ai.

36 Dai rē ai mājaw Kāsha wa ē nanhtē hpe shālawt dat myit yang gaw, nanhtē gāja wa teng teng lawt lu na myit dai.

37 Nanhtē Abraham a amyū rai myit dai gaw, ngai chyē nga nngai: rai ti mung,

nyē a ga nanhtē hta n rawng nga ma lit dai mājaw, ngai hpe sat kau na nanhtē tam nga myit dai.

38 Ngai gaw nye Wa kaw na mu la ai hte māren, tsun nga nngai: nanhtē mung nanhtē a kāwa kaw na, na la ai hte māren, gālaw nga myit dai, ngu nna shanhtē hpe htan mu ai.

39 Shāloi shanhtē mung, Abraham gaw anhtē a Wa rai nga mā li ai, ngu nna shi hpe htan mu ai. Yēsu gaw, Nanhtē Abraham a kāsha rai myit yang gaw, Abraham a lailen hku nanhtē hkan gālaw na myit dai.

40 Ya gaw, nanhtē hpe Kārai Kāsang kaw na, na la ai teng man ai lam tsun dan ai wa, ngu ai ngai hpe, nanhtē sat kau na tam myit dai: Abraham gaw dai zawn rē ai n rai.

41 Nanhtē gaw nanhtē a kāwa a lailen hku hkan gālaw myit dai, ngu nna tsun mu ai. Shanhtē gaw, Anhtē n-gyi amyū n rai ga ai. Kārai Kāsang ngu ai, anhtē a Wa lāngai sha rai ma li ai, ngu nna shi hpe tsun mu ai.

42 Shāloi Yēsu gaw, Kārai Kāsang nanhtē a Kāwa rai mā lit yang gaw, nanhtē ngai hpe tsaw ra na myit dai: kāning rai nme law, ngai gaw Kārai Kāsang kaw na pru nna du sa nngai: nyē a myit hte ngai du sa nngai n rai, shi gaw ngai hpe shāngun dat nngai.

43 Ngai tsun ai lam nanhtē hpa rai n chyē na myit ta? Nyē a ga n mādat la lu ai mājaw, rai nga myit dai.

44 Nanhtē gaw, nanhtē a kāwa ngu ai, gumlau Nat hta na prat wa ai ni rai nga myit dai rai nna, nanhtē a kāwa a kāyut ai hku mung, hkan māyu myit dai: shi gaw shawng npawt kaw nna, māsha sat ai wa rai nga ai rai nna, shi hta teng man ai lam n rawng lu ai mājaw, teng man ai lam hta n nga lu ai: shi māsu māgaw ga tsun yang, shi a myit hta na hte māren tsun nga ai: shi

gaw māsu ai wa rai nga ai hte, māsu māgaw ai a kāwa mung, rai nga ai.

45 Ngai teng man ai lam tsun nngai mājaw, nanhtē n kam n sham myit dai.

46 Ngai hta ra rawng ai gaw, nanhtē hta na kādai mādu lu na myit ta? teng man ai lam she ngai tsun ai rai yang gaw, hpa rai nanhtē n kam myit ta?

47 Kārai Kāsang hte seng ai wa gaw, Kārai Kāsang a ga mādat nga ai; nanhtē gaw Kārai Kāsang hte n seng ai mājaw, n mādat myit dai, ngu nna shanhtē hpe tsun mu ai.

48 Shāloi Yuda māsha ni gaw, Nang Samari māsha rai ndai, nat shang ai wa mung rai ndai, ngu nna anhtē tsun ai ga gaw, jaw la nga ai n rai ni? ngu nna shi hpe bai htan mu ai.

49 Yēsu gaw, Ngai nat shang ai wa n rai nngai: nyē Wa hpe she ngai hkungga nngai, nanhtē chyawm gaw ngai e jāhpoi myit dai.

50 Rai ti mung ngāi gaw nyē a arawng sādang n tam nngai; tam ya ai wa hte jēyang ya ai wa lāngai mi rai nga ai.

51 Nanhtē hpe ngai gāja wa teng teng tsun mā de ga, Nyē ga hku hkan ai wa gaw gāloi mung n si na ra ai, ngu nna bai htan mu ai.

52 Bai Yuda māsha ni gaw, Nang nat shang ai wa rai nga ai gaw, ya anhtē chyē sā ga ai: Abraham hte myihtoi ni pyi si mat wa ma sai; nang wa chyawm gaw, Nyē ga hku hkan ai wa gaw, gāloi mung n si na ra ai, nga nna tsun lu ndai.

53 Nang wa mi, si mat wa sai, anhtē a Wa Abraham hta grau kāba nga n ni? myihtoi ni mung si mat wa mā sai; nang gaw kādai wa tai nga n ta? ngu nna shi hpe tsun mu ai.

54 Yēsu gaw, Nyē hkum hpe ngai shāgrau nngai rai yang gaw, nyē a arawng hpa n tai li ai; ngai e shāgrau ai

wa gaw, nyē Wa rai nga ai: dai wa hpe nanhtē a Kārai Kāsang rē ai, nga nna nanhtē tsun myit dai;

55 Rai ti mung nanhtē shi hpe n chyē myit dai, ngai chyawm gaw chyē nga nngai. N chyē nngai, ngu yang gaw, nanhtē zawn māsu ai wa ngai rai na ra ai: ngai chyawm gaw shi hpe chyē nga nngai rai nna, shi a ga hpe mung hkan nga nngai.

56 Nanhtē a kāwa Abraham gaw nyē a nhtoi mu lu na hpe, shārawng awng nga ai rai nna, mu lu ai hte kābu gāra nga ai, ngu nna htan mu ai.

57 Dai rē ai mājaw Yuda māsha ni gaw, Nang gaw asak mānga shi ning pyi gārai n du ai mi, Abraham hpe mu yu nu ni? ngu nna shi hpe tsun mu ai.

58 Shāloi Yēsu gaw, Nanhtē hpe ngai gāja wa teng teng tsun mā de ga, Abraham gārai n nga yang nna ngai nga ni ai, ngu nna shanhtē hpe tsun mu ai.

59 Dai rai nna shanhtē gaw shi hpe kābai na nga nna, lungdin hta ma ai: Yēsu chyawm gaw māko mat nna, naw ku Htingnu na prū mat wa ai.

9

Ya shi lai sa wa nga yang, hkritung nna myi kyaw ai wa lāngai mi hpe mu wu ai.

2 Shāloi shi a sāpe ni gaw, Rabai ē, ndai wa myi n mu ai shāngai wa ai gaw, yubak gālaw ai kādai wa rai ta? ndai wa rai ni? kānu yan kāwa rai ni? ngu nna san mu ai.

3 Yēsu gaw, N dai wa yubak gālaw ai n rai, kānu yan kāwa mung n rai; shi hta Kārai Kāsang a māgam amu dan hkung na mātu, rai nga ai.

4 Ngai hpē shāngun dat ai wa a māgam amu hpe, shāni nhtoi naw rai nga yang, anhtē gun hpai lu na rai nga ai: kādai muk amu n gun n hpai lu ai shāna ahkying du na ra ai.

5 Ngai gaw mungkan ga ē naw nga ni htē yang, mungkan ga a nhtoi ngai rai nga nngai, ngu nna htan mu ai.

6 Shing nga tsun ngut jang, shi gaw ga hta māyen prat bang nna, hkumpup gālaw la nhtawm, dai wa a myi hta chya ya nna,

7 Silum hka lawng de sa kāshin su, ngu nna shi hpe tsun dat wu ai: dai hte māren shi sa kāshin nna, myi mu ai hte bai wa ai: (Silum ngu ai gaw, shāngun dat ngu ai. rai nga ai).

8 Dai rai nna htingbu ni hte, shawng de shi hpyi sha ai wa rē ai mu ga ai ni gaw, N dai wa gaw, dung nga nna hpyi sha ai wa n rai ni? nga ma ai.

9 Nkau mi gaw, Dai wa nan rē ai, nga ma ai. Bai nkau mi gaw, Dai wa n rai, dai wa hte gaw bung ai, nga ma ai. Dai wa chyawm gaw, Ngai nan dai wa rai nngai, ngu nna tsun wu ai.

10 Shāloi dai ni gaw, Rai taw, na a myi kāning rai mu lu lit ta? ngu nna shi hpe san mu ai.

11 Shi gaw, Yēsu ngu ai wa hkumpup gālaw la nna. nyē a myi hta chya ya nhtawm, Silum hka lawng de sa kāshin u, nga ai hte māren ngai sa kāshin we yang, myi mu lu li ai, ngu nna htan mu ai.

12 Shāloi shanhtē gaw, Dai wa kānang nga nga a ta? ngu nna bai san mu yang, Shi gaw, Ngai n chyē nngai, ngu nna bai htan wu ai.

13 Shanhtē gaw, shawng de myi n mu ai wa hpe Hparishe ni hpang de woi sa mu ai:

14 Yēsu hkumpup gālaw la nna, dai wa a myi hpaw ya ai shāni gaw, lāban nhtoi rai nga ai.

15 Bai Hparishe ni mung, dai wa hpe, shi a myi kāning rai mu lu ai lam san mu yang, dai wa gaw, Nyē a myi hta shi hkumpup bang ya nna, ngai kāshin kau dat we yang mu wa li ai, ngu nna shanhtē hpe htan mu ai.

16 Shāloi Hparishe ni nkau mi gaw, Dai wa gaw lāban nhtoi n gawn ai mājaw, Kārai Kāsang kaw na du sa ai wa n rai, nga ma ai: bai nkau mi gaw, Yubak lu ai māsha gaw, ning rē ai lāmik kumla kāning rai gālaw lu na a ta? nga ma ai. Shing nga nna shāda da bra mat ma ai.

17 Dai rai nna shanhtē gaw myi n mu ai wa hpe, Na a myi hpaw ya ai mājaw, shi a lam nang kāning ngu da wu ta? ngu nna bai san mu yang, shi gaw, Dai wa gaw myihtoi rai nga ai, ngu nna bai htan mu ai.

18 Yuda māsha ni gaw myi mu ai wa a kānu yan kāwa hpe shāga nna, N dai wa gaw hkritung nna myi kyaw ai, nga ai, nan a kāsha rai ma lit ni? dai rai yang, ya kāning rai mu lu lu ta?

19 Nga nna shan hpe gārai n san yang, dai wa shawng de myi n mu ai, ya she mu ai hpe, n kam ma ai.

20 Dai wa a kānu yan kāwa mung, N dai gaw an a kāsha rai nga ai, hkritung nna myi n mu ai mung rai nga ai, an chyē nga ga ai:

21 Rai ti mung, ya kāning rai mu lu ai; an n chyē gaw ai, gāde ai shi a myi hpaw ya ai mung, n chyē ga ai: shi hpe san yu mu; shi asak mung kāba sai, shi a lam gaw shi tsun na ra ai, ngu nna htan mu ai.

22 Shi a kānu yan kāwa gaw Yuda māsha ni hpe hkrit ma ai mājaw, shing ngu tsun mu ai: kāning rai nme nga yang, Yēsu gaw Hkristu rē ai, nga nna yin la ai wa kādai hpe rai ti mung, tāra jawng na shāpraw kau na, nga nna Yuda māsha ni ya nna pyi bawng hkut da mā sai.

23 Dai mājaw dai wa a kānu yan kāwa gaw, Shi asak kāba sai, shi hpe san yu mu, ngu mu ai.

24 Dai rē ai mājaw shanhtē gaw dai myi n mu ai wa hpe lang mi bai shāga

nna, Kārai Kāsang hpe shāgrau u; dai wa gaw yubak kap ai wa rai nga ai anhtē chyē ga ai, ngu nna shi hpe tsun mu ai.

25 Shāloi dai wa gaw, Shi yubak kap ai wa rē ai n rē ai, ngai n chyē nngai: ngai shawng shawng de myi n mu ai, ya chyawm gaw mu lu ni ai, dai lam lāngai sha ngai chyē nngai, ngu nna shanhtē hpe htan mu ai.

26 Bai shanhtē gaw. Shi nang hpe kāning di a ta? na myi kāning di jāhpaw ya a ta? ngu nna san mu ai.

27 Dai wa gaw, Ya sha mung ngai nanhtē hpe tsun ni ai, nanhtē she n na myit dai; hpa rai bai na māyu myit ta? nanhtē mung shi a sape tai māyu myit ni? ngu nna shanhtē hpe bai htan wu ai.

28 Shāloi shanhtē gaw shi hpe jāhpoi asawng let, Nang chyawm shi a sāpe rai nga ndai, anhtē gaw Mawshe a sāpe ni rai nga ga ai:

29 Kārai Kāsang gaw Mawshe hpe mung ga jaw ai anhtē chyē ga ai; dai wa kānang na rē ai gaw, anhtē n chyē ga ai, ngu mu ai.

30 Shāloi dai wa gaw, Nyē a mi shi hpaw ya lu nga ti mung, shi kānang na rē ai hpe nanhtē n chyē ai gaw, mauhpa lam rai nga ai.

31 Yubak kap ai ni a ga Kārai Kāsang n mādat nga ai gaw, anhtē chyē ga ai: Kārai Kāsang hpe naw ku hkungga nna, shi a myit hkan ai wa rai yang gaw, dai wa a ga mādat ya nga ai.

32 Hkritung nna myi kyaw ai wa a myi hpe, gāde ai hpaw ya lu ai nga ai mung, lāmu ga lat kaw nna gāloi mung n na yu ai.

33 Dai wa Kārai Kasang kaw na n rai yang gaw, hpa mung gālaw lu na n rai, ngu nna shanhtē hpe htan mu ai.

34 Shāloi shanhtē gaw, Nang wa mi hkum ting yubak hta na shāngai wa da nhtawm me, anhtē hpe shārin nga n ni?

ngu nna jawm htan nhtawm, dai wa hpe kānawng shāpraw kau mu ai.

35 Dai wa hpe shāpraw kau ai lam Yēsu na wu ai rai nna, shi hpe mu tam jang, Māsha Kāsha hpe nang kam sham nga n ni? ngu nna san wu ai.

36 Dai wa gaw, Mādu ē ngai kam sham lu na, Māsha Kāsha gaw kādai wa rai ta? ngu nna htan wu yang,

37 Yēsu gaw, Dai wa hpe nang mu yu nit dai hta n-ga, ya nang hte shāga ai wa gaw, dai wa nan rai nga ai, ngu nna shi hpe tsun wu ai.

38 Shāloi dai wa gaw, Mādu ē, ngai kam sham nga nngai, nga nna shi hpe naw ku wu ai.

39 Bai Yēsu gaw, myi n mu ai ni myi mu lu na mātu mung, mu nga ai ni n mu lu na mātu mung, mungkan, ga a tāra dāra ai lam tai na ngai sa du nngai, ngu wu ai.

40 Shi kaw nga ai Hparishe ni dai ga na ma yang, Rai taw, anhtē mung myi n mu ga ni? ngu nna shi hpe san mu ai.

41 Yēsu gaw, Nanhte myi n mu myit taw gaw, yubak n nga na myit dai: ya gaw, Anhtē myi mu ga ai, nga nga myit dai: de a mājaw nanhtē hta yubak māra nga ai.

10

Ngai nanhtē hpe gāja wa teng teng tsun mā de ai gaw, Sāgu lawng de chyinghka lam hku n shang ai, kāga nna shingtawt shang ai wa gaw, lāgut, dāmya rai nga ai.

2 Chyinghka lam hku shang ai wa chyawm gaw, sāgu ni hpe rem ai wa rai nga ai.

3 Chyinghka sin ai wa mung, dai wa hpe gaw hpaw ya ga ai; sāgu ni mung shi a nsen mādat ma ai rai nna, shi gaw tinang a sāgu ni hpe amyng hte shāga nna, shinggan de woi shāpraw praw di wu ai.

4 Shi a sāgu nlang htē hpe woi shapraw nhtawm, sāgu ni a shawng ē sa wa wu ai rai nna, sāgu ni mung shi a nsen hpe chye chyap ma ai mājaw, shi kaw hkan nang ma ai.

5 Tsāsam wa a nsen hpe gaw, sāgu ni n chyē n chyap ma ai mājaw, tsāsam wa kaw n hkan hkraw ai she, hpawng mat wa ma ai, ngu nna shanhtē hpe tsun mu ni.

6 Yēsu gaw dai ga shādawn shanhtē hpe tsun mu ai; rai ti mung shi hpa lam tsun ai gaw, shanhtē n chyē na ma ai.

7 Dai rē ai mājaw Yēsu shanhtē hpe bai tsun mu ai gaw, Ngai nanhtē hpe gāja wa teng teng tsun dan mā de ga, Ngai gaw sāgu ni shang ai chyinghka hku rai nga nngai.

8 Nyē a shawng ē pru ai ni nlang htē gaw, lāgut, dāmya rai nga ma ai: sāgu ni mung shanhtē a ga hpe n mādat ya ma ai.

9 Ngai gaw chyinghka hku rai nga nngai: ngai hta shang ai wa gaw, hkye hkrang la hkrum na wu ai rai nna, shang wa pru wa rai lu ai hte, udat shāra mu na wu ai.

10 Lāgut gaw, lāgu na, sat na, hpaya sha na nga nna she sa ga ai: ngai chyawm gaw, sāgu ni asak hkrung lu na hte nhpaw n-ya lu la mu ga, ngu nna sa ring ngai.

11 Ngai gaw sāgu rem wa kāja rai nngai: sāgu rem wa kāja gaw, sāgu ni a mātu tinang a asak nawng ya kau lu ai.

12 Sāgu ni hpe mādu ai wa n rē ai, nchyang she rai yang chyawm gaw, chyāhkyawn sa wa ai mu jang, sāgu ni hpe kau da nna hpawng mat wa ga ai; chyāhkyawn mung sāgu ni hpe amyng sha nna shābra kau nga ai:

13 Dai wa gaw nchyang sha rai nga ai mājaw, sāgu ni a mātu n tsang ai hpawng mat wa ai.

14 Ngai gaw sāgu rem wa kāja rai nngai: nyē Wa gaw ngai hpe chyē ai rai nna, ngai mung Wa hpe chye nngai zawn,

15 Nyē a sāgu ni hpe ngai chye nngai, nyē a sāgu ni mung ngai hpe chyē ma ai: sāgu ni a mātu mung, nyē a asak ngai nawng ya kau nngai.

16 Ndai ulawng hte n seng ai sāgu kāga mung ngai naw lu nngai: dai sāgu ni hpe mung ngai woi wa lu na rai nna, dai ni mung nyē a nsen mādat na mā ra ai; shāloi sāgu hpung lāngai sha, sāgu rem wa lāngai sha, rai na ra ai.

17 Ngai gaw nyē a asak hpe bai lu la n ga, ngu nna asak nawng ya kau nngai mājaw, nyē Wa ngai hpe tsaw ra nngai.

18 Nyē asak hpe gāde ai kāshun la ya lu ai n rai: nyē a myit hte ngai nawng ya kau nngai: nawng ya kau na ahkang hte bai lu la na ahkang ngai lu nngai: dai ahkang gaw nyē Wa kaw na ngai lu la ni ai, ngu mu ai.

19 Shāloi dai ga a mājaw, Yuda māsha ni hta hka bra na lam bai pru wa mā lu ai.

20 Shanhtē hta na law law gaw, Shi nat shung nna māna nga ai: shi a ga hpe hpa rai mādat nga myit ta? nga ma ai.

21 Nkau mi gaw, Shi a ga gaw nat shung ai Wa a ga n rai: nat gaw myi n mu ai wa a myi hpe hpaw ya lu a ni? nga ma ai.

22 Ya Jerusalem māre ē Engēni poi rai nga ai:

23 Nshung ta mung rai nga ai; Yēsu gaw naw ku Htingnu na Shawlumon a jārawp ē htinglet hkawm nga ai.

24 Dai shāloi Yuda māsha ni gaw shi hpe grup rai nna, Nang gāloi du hkra anhtē hpe kam shut shāngun nga na n ta? Nang Hkristu rai n yang gaw anhtē hpe leng leng tsun dan mi, ngu mu ai.

25 Yēsu gaw, Ngai tsun ni ai, nanhtē māhtang n kam myit dai; nye Wa a myi-

ing hte ngai gälaw ai amu ni gaw, nyē a lam sakse hkam ya nga ai.

26 Rai ti mung, nanhtē gaw nyē a sägu n rai myit dai majaw n kam myit dai.

27 Nyē a sägu ni gaw, nye a nsen mādat ma ai rai nna, ngai shanhte hpe chyē nngai, shanhtē mung nyē a hpang hkan nang ma ai:

28 Ngai shanhtē hpe n htum n wai asak jaw da we ai rai nna, shanhtē gälai mung hten bya ai hkrum na n rai, nyē a läta na shanhtē hpe gāde ai kashun la ya lu na n rai.

29 Shanhtē hpe nyē a läta hta ap ya ai, nye Wa gaw, yawng hta grau kāba nga ai rai nna, kādai mung Wa a läta na shanhtē hpe kashun la ya lu na n rai.

30 Ngai hte nye Wa gaw längai sha rai nga ai, ngu nna shanhtē hpe htan mu ai.

31 Shälai Yuda māsha ni gaw, shi hpe kābai na nga, nlung bai hta ma ai.

32 Yēsu gaw, Nyē Wa kaw na amu kāja law law wa ngai nanhtē hpe mādun ma sā de ai: dai amu ni hta na gāra māhtang a majaw, ngai hpe nlung hte kābai na myit ta? ngu nna san wu ai.

33 Yuda māsha ni gaw, Kāja ai amu a majaw nang hpe kābai na n rai, shātan ai ga tsun ndai hte, nang dai māsha rai da nna, Kārai Kāsang hpyi hpun ndai majaw kābai na ga ai, ngu nna htan mu ai.

34 Shälai Yēsu gaw, Nanhtē Kārai daw ni rai nga myit dai, ngu nna ngai tsun mā de ai, nga nna nanhtē a tāra laika hta ka da nga ai n rai mā lit ni?

35 Chyum laika hta na ga hpe n kau mai ai rai nna, Kārai Kāsang a mung ga dep la lu ai ni hpe, Kārai daw ni ngu lu ai rai yang gaw,

36 Nyē Wa ē shāchyoi shāpra nna, ndai mungkan ga de shāngun dat ai wa, Ngai Kārai Kāsang a Kāsha rai nngai, ngu nna tsun ai a majaw, dai wa hpe,

Nang shātan nhkan ga tsun ndai, mai ngu a ni?

37 Ngai nyē Wa a amu n gälaw nngai rai yang gaw, ngai e hkum kam myit.

38 Dai ngai gälaw nngai rai yang gaw, ngai e n kam ti mung, ngai hta nyē Wa nga nga ai mung, nyē Wa hta ngai nga nga ai mung, nanhtē mu chyē nna chyē na lu myit ga, dai amu ni hpe kam sham mu, ngu nna shanhtē hpe htan mu ai.

39 Shälai shi hpe rim la na shanhtē bai tam ma ai: shi chyawm gaw shanhtē a läta na pru mat wa ai.

40 Yawhan baptisma jaw hpang ai shāra, Yawdan hka wora hkran de, shi bai rap nna dai yang ē sa nga nga ai.

41 Māsha law law wa shi kaw du sa nna, Yawhan gaw gāja wa hpa lämik kumla mādun āi n rai; ndai wa a lam Yawhan tsun mātsun chyawm gaw teng man nga ai, nga ma ai.

42 Dai yang ē mung māsha law law wa shi hpe kam sham ma ai.

11

Dai shälai Mari hte kāna Marhta nga Dai Behtani kahtawng na, Lazaru ngu ai wa längai mi, māchyī nga ai.

2 Dai Māri gaw Mādu hpe mura chya nna, lägaw hpe shi a kāra hte kātsut kau ai numsha rai nga ai: dai māchyī nga ai Lazaru gaw, shi a kāyung rai nga ai.

3 Dai rē ai majaw dai yan nau gaw shi hpang de māsha shāngun dat nna, Mādu ē, yu u, nang tsaw ra ai wa gaw māchyī nga ai, ngu nna tsun dan mu ai.

4 Yēsu gaw dai ga na jang, Dai māchyī gaw si māchyī n rai: de a majaw Kārai Kāsang a Kāsha hpung shingkan dan pru u ga nga nna, Kārai Kāsang a hpung shingkan mātu byin ai rai nga ai, ngu nna tsun dat wu ai.

5 Yēsu chyawm gaw Marhta hpe mung, shi a kānau hte Lazaru hpe mung tsaw ra wu ai,

6 Dai majaw shi māchyī nga ai lam na jang, Yēsu gaw shi nga ai shāra ē ni ni naw hkring nga ai.

7 Dai hpang shi gaw, Anhtē Yuda mung de bai sa sā ga, ngu nna sāpe ā hpe tsun wu ai.

8 Shälai sāpe ni gaw, Rabai ē, Yuda māsha ni ya pyi nang hpe nlung hte kābai sat na tam nga ma yang me, dai de naw bai sa na n ni? ngu mu ai.

9 Yēsu gaw, Lāni mi hta ahkying shi lähkawng rē ai, n rai ni? Shāni chying tung ē hkawm sa ai wa gaw, ndai mung kan ga a nhtoi hpe mu lu na rai nna, ahtu kätaw n rai ga ai:

10 Shāna nsin ē hkawm sa ai wa chyawm gaw, shi hta nhtoi n rawng ai majaw, ahtu kätaw ga ai, ngu mu ai.

11 Shing nga nhtawm, anhtē a jinghku wa Lazaru yup nga ai: rai ti mung, shi hpe jāsu na ngai sa na nngai, ngu nna shanhtē hpe bai tsun mu ai.

12 Dai rē ai majaw sāpe ni gaw, Mādu e, shi yup nga ai she rai yang gaw, bran wa na ra ai, ngu nna htan mu ai.

13 Yēsu gaw Lazaru si sai lam tsun wu ti mung, shanhtē gaw mājoi na yup ai hpe tsun ai rai daw, nga nna myit ma ai.

14 Dai majaw Yēsu gaw, Lazaru si sai:

15 Nan htē kam sham lu na mātu, dai yang ē ngai n nga hkrup ai majaw, nanhtē a lam ngai kābu nngai: rai ti mung shi hpang de sa wa sā ga, ngu nna leng leng tsun dan mu ai.

16 Dai rai nna Didumu ngu ai Htawma gaw, Shi hte rau si nang na, anhtē mung hkan nang sā ga, ngu nna sāpe mānang ni hpe tsun mu ai.

17 Shing rai Yēsu du yang, Lazaru gaw lup hta rawng ai māli ya rai sai hpe, mu wu ai.

18 Behtani kāhtawng gaw Yerusalem māre hte mai lähkawng dāram sha gang ngu ai rai nna,

19 Marhta yan Mari a kāyung wa a majaw, shan hpe shālan shābran na nga, Yuda māsha law law wa sa ma ai.

20 Yēsu du ra ai hpe Marhta na jang, shi hpe sa tau la na nga sā wa ai: Mari chyawm gaw nta ē naw dung nga ai.

21 Shälai Marhta gaw, Mādu ē, nang nang ē nga ndai rai taw gaw, ngai yung n si na rē ai.

22 Ya rai ti mung Kārai Kāsang kaw nang hpyi māhpyi htē gaw, Kārai Kāsang nang hpe jaw na ndai ngai chyē nngai, ngu nna Yēsu hpe hkap tsun wu ai.

23 Shälai Yēsu gaw, Ning yung wa gaw bai rawt na ra ai, ngu wu ai.

24 Marhta gaw, Hpang jāhtum na bai hkrung rawt ai nhtoi hta, shi mung bai rawt na ra ai gaw, ngai chyē nngai, ngu wu ai.

25 Bai Yēsu gaw, Ngai gaw bai hkrung rawt ai lam hte asak hkrung ai lam rai nga nngai:

26 Ngai hpe kam sham ai wa gaw, si mat ti mung a hkrung nga na ra ai: asak hkrung nna ngai hpe kam sham ai wa kādai mung, si ai gälai mung n hkrum na ra ai. Ga ndai hpe nang kam n ni? ngu nna shi hpe tsun wu ai.

27 Shälai Marhta gaw, Rai sa, Mādu ē, nang gaw ndai mungkan ga de du sa ai, Hkristu ngu ai Kārai Kāsang a Kāsha rai nga ndai hpe, ngai kam nga nngai, ngu nna shi hpe htan wu ai.

28 Shing nga nhtawm shi a kānau Mari hpe wa lägyim shāga nna, Sara nang de nga nga nna, nang hpe shāga nga ai, ngu wu ai.

29 Mari gaw dai ga na jang, alāwan rawt nna Yēsu hpang de sa wa ai.

30 Yēsu chyawm gaw kāhtawng de gārai n shang ai sha, Marhta sa tau ai shāra ē naw rai nga ai.

31 Dai majaw shālan shābran ga tsun chyai let, Mari hte rau nta ē nga nga ai

Yuda māsha ni gaw, Mari alāwan rawt nna pru wa ai hpe mu ma yang, lup de sa hkrap na rai sam ai nga, myit nna shi kaw hkan nang ma ai.

32 Mari gaw Yēsu nga ai shāra de du nna shi hpe mu jang, shi a lāgaw nhpang ē dingnyawm dāgup let, Mādu ē, nang nang ē nga ndai rai taw gaw, ngai yung n si na rē ai, ngu wu ai.

33 Mari gaw hkrap ngu hkrap ngoi rai nga ai hpe mung, shi kaw hkan nang ai Yuda māsha ni hkrap ngu hkrap ngoi ma ai hpe mung, Yēsu mu wu yang, shi a wenyi hta shi yawn mā dai ai hte, myit law ai rai nna,

34 Shi hpe kānang lup da mu ta? ngu nna san wu ai. Shan gaw, Mādu ē, sa yu nit, ngu nna htan mu ai.

35 Yēsu mung myi prāwi pru nga ai.

36 Dai mājaw Yuda māsha ni gaw, Yu mu, shi gaw dai wa hpe grai wa tsaw ra nga a hka! nga ma ai.

37 Bai nkau mi gaw, Myi n mu ai wa hpe myi hpaw ya lu ai, ndai wa gaw, Lazaru hpe mung n si u ga nga, n di lu na a ni? nga ma ai.

38 Dai mājaw Yēsu gaw shi kraw kāta ē bai yawn mā dai ai hte lup de sa du ai: dai lup gaw lungpu hku rai nga ai rai nna, lung tawng hte pat da nga ai.

39 Yēsu gaw, Nlung dai hpe gālau kau mu, ngu mu ai. Shāloi si ai wa a kājan Marhta gaw, Mādu ē, ya gaw mānam na sai; shi si ai māli ya rai sai, ngu nna tsun wu ai.

40 Yēsu gaw, Nang kam n yang gaw, Kārai Kāsang a hpung shingkang nang mu lu na rin dai, ngu nna ngai tsun sã de ai, n rai ni? ngu nna shi hpe tsun wu ai.

41 Dai rai nna nlung dai hpe shanhtē gālau kau mu ai. Shāloi Yēsu gaw lāmu de māda yu nna Wa ē, nang nyē a ga mādat ya ndai mājaw, ngai nang hpe shākawn nngai law.

42 Nang gāloi mung nyē a ga a mādat ya nga ndai gaw, ngai chyē nngai; rai ti mung, nang ngai hpe shāngun dat ndai gaw, ndai grup yin nga ai māsha ni kam sham lu muga, shanhtē a mātu ngai ning nga tsun nngai, nga ai.

43 Shing nga tsun ngut jang shi gaw, Lazaru ē, pru wa rit law, nga nna nsen kāba hte jāhtau dat wu ai.

44 Shāloi si mat sai wa gaw, shi a lāgaw lāta hta sumpān yan ahkyen nna, myi man ē mung hpajet kāyawp ai hte pru wa ai, Yēsu gaw, shi hpe raw nna dat dat mu, ngu nna shanhtē hpe tsun mu ai.

45 Dai rē ai mājaw Mari kaw sa hpu ai Yuda māsha law law wa, Yēsu gālaw ai amu hpe mu jang shi e kam sham ma ai.

46 Nkau mi chyawm gaw, Hparishe ni hpang de wa nna, Yēsu gālaw ai lam wa tsun dan mu ai.

47 Dai rai nna hkinjawng agyi ni hte Hparishe ni gaw, du sālāng ni hpe shāga jāhpawng nhtawm, Anhtē kāning rē ai rai nga ga ta? dai wa gaw lāmik kumla law law mādun dan nga ai.

48 Shi hpe ning di a dat da nga ga yang gaw, māsha yawng māyawng shi hpe kam sham ma na mā ra ai rai nna, Roma māsha ni mung sa nna, anhtē a mungdan hte anhtē a amyū hpe kāshun la kau na mā ra ai, nga ma ai.

49 Rai ti mung, shanhtē hta na, dai shāning ē hkinjawng agyi aya lu ai, Kayapa ngu ai wa lāngai mi gaw, Nanhtē hpa mung n chyē myit dai:

50 Amyū ting hten bya n hkrum hkra, ndai amyū a mātu māsha lāngai mi si hkam yang gaw, nanhtē a mātu grau mai nga ai hpe, nanhtē n myit yu myit hka, ngu nna tsun wu ai.

51 Ga dai gaw shi a myit hte shi tsun ai n rai: dai shāning ē hkinjawng agyi rai nga ai mājaw, Yēsu gaw amyū māsha

ni a mātu si hkam lu na rē ai, nga nna mung,

52 Dai amyū a mātu sha n rai, shāra shāgu hkan ē bra nga ai, Kārai Kāsang a kāshu kāsha ni hpe lāngai sha di nna, shinggyin jāhpawng da na mātu si hkam lu na rē ai, nga nna mung, myihtoi ga hte tsun ai rai nga ai.

53 Dai shāni kaw nna shi hpe sat kau na lam shanhtē bawng nga ma ai.

54 Dai mājaw Yēsu gaw Yuda māsha ni kaw, dan dan bai n hkawm ai sha, dai yang na pru nhtawm, nam de ni ai ginwang na Ehprim ngu ai māre de sa wa nna, shi a sāpe ni hte rau dai yang ē nga nga ai.

55 Ya Yuda māsha ni a Shālai wa poi du māgang ra ai rai nna, māsha law law wa tinang a hkum jāsan jāseng na mātu, poi gārai n du yang, kāhtawng ginwang hkan na Yerusalem māre de lung wa ma ai.

56 Dai mājaw shanhtē gaw Yēsu hpe tam nna, naw ku Htingnu ē jawm tsap let, Nanhtē kāning rai myit nga myit ta? Shi gaw ndai poi n sa na myit a ni? nga nna shāda da san ma ai.

57 Dai shāloi ē hkinjawng agyi ni hte Hparishe ni gaw, shi hpe rim la lu hkra, kādai rai ti mung shi nga ai shāra chyē yang gaw, mādun lu na rē ai, nga nna hkang da mā sai.

12

Dai rē ai mājaw Yēsu gaw, si ai kaw na shārawt la ai Lazaru nga ai Behtani kāhtawng de, Shālai wa poi du na kru ya naw ra yang, sa du ai.

2 Shāloi shanhtē gaw shi hpe shāna shat hkap daw mu ai rai nna, Marhta gaw shat lusha jau nga ai: Lazaru gaw shi hte dung nga nna lusha ai hta lawm ai wa lāngai mi, rai nga ai.

3 Shāloi Mari gaw hpu la ai mura nardu sau ajet hkan māsum dāram la

nna, Yēsu a lāgaw hta chya ya nhtawm, shi a kāra hte kātsut kau wu ai: dai sau a mānam pyaw ai gaw, nhku ting hpring chyat rai nga ai.

4 Rai ti mung, Yuda Iskarut ngu ai, shi hpe ap kau na ra ai, shi a sāpe lāngai mi gaw,

5 Dai mura sau hpe gumhpraw lap māsum tsa hte dut nna, mātsan māyan ni hpe hpa di n kāran jaw wu ta? ngu wu ai.

6 Shi shing nga ai gaw, mātsan māyan ni a mātu myit ya nna tsun ai n rai: shi gaw gumhpraw jan jum ai wa rai nga ai rai nna, bang da ai gumhpraw hta na sen di sha ai lāgut rai nga ai mājaw, tsun ai sha rai nga ai.

7 Dai mājaw Yēsu gaw, Rai nu ga, ngai hpe lājang lup ai shāni du hkra, shi dai hpe kyem da u ga:

8 Mātsan māyan ni gaw nanhtē hte rau tut a nga nga ai, ngai chyawm gaw nanhtē hte tut tut a nga nga na n rai, ngu wu ai.

9 Yēsu dai yang nga nga ai gaw, Yuda māsha ni hta shāwa māsha law law wa chyē ma ai rai nna, shanhtē gaw Yēsu a mājaw sha mung n rai, si ai kaw na shi shārawt la ai Lazaru hpe mung mu yu na nga, du sa shājang ma ai.

10 Dai mājaw hkinjawng agyi ni gaw Lazaru hpe mung sat kau na, nga nna bawng nga ma ai:

11 Kāning rai nme law, shi a lam mājaw Yuda māsha law law wa pru sa wa nna, Yēsu hpe kam sham ma ai.

12 Dai hpang shāni ē Yēsu gaw Yerusalem māre de sa wa ra ai hpe, dai poi de du sa ai shāwa māsha law law ni na jang,

13 Shanhtē gaw namhtan hpun lākung ni daw lang nna shi hpe sa tau la let, Hawsanna: Dai Mādu a amyū hte du sa ai wa ngu ai, Isracla a hkawhkam gaw, a ngu u ga law, nga nna gāru ma ai.

14 Shāloi Yēsu gaw lawze kāsha mu nna jawn wu ai: dai gaw,

15 Ziun shāyi sha ē, hkum hkrit ēt; Yu u, na a hkawhkam gaw Lawze kāsha jawn nna du sa ra ai, nga nna ka da ai hte māren rai nga ai.

16 Dai lam ni hpe shawng ē gaw shi a sāpe ni n chye ma ai: rai ti mung, Yēsu gaw hpung shingkwang lu la ai hpang ē she, shi hpe shāang nna shing nga ka da ai mung, dai hku raw shanhtē shi hpe di mu ai mung, dum chyē ma ai.

17 Dai lam byin ai gaw, Lazaru hpe lup kāta na shāga nna, si ai kaw na shārawt la ai shāloi e, shi hte rau nga ai shāwa māsha ni ē sakse hkam ya ai rai nga ai.

18 Dai lam mājaw mung, shāwa māsha ni shi hpe sa tau ai rai nga ai: kāning rai nme law, shi dai lāmik kumla mādun dan ai gaw, shanhtē na ma sai.

19 Dai rē ai mājaw Hparishe ni gaw, Nanhte kāning mung n di lu mā nit dai gaw, yu mu; gāja wa mungkan ting shi kaw hkan mat wa mā sai, nga nna shāda da tsun shājang ma ai.

20 Dai poi a lāman ē naw ku na nga, lung wa ai ni hta Heleni māsha nkau mi lawm ma ai.

21 Dai ni gaw Galile mung na Bet-saida māre māsha Hpilip kaw sa nna, Hkau ē, anhtē gaw Yēsu hpe hkrum māyu ga ai, ngu nna tsun mu ai.

22 Shāloi Hpilip gaw Andre hpe sa tsun nna, Andre yan Hpilip gaw Yēsu hpe sa tsun dan mu ai.

23 Dai rai nna Yēsu gaw, Māsha Kāsha a hpung shingkwang dan hkung na ahkying du wa ra ai:

24 Nanhtē hpe ngai gāja wa teng teng tsun ma de ai gaw, Mam nhkyep gaw ga hta hkrat nna, n hten mat yang gaw, lāngai sha a rai nga ai: hten mat yang she, asi law law si wa ai.

25 Tinang a asak lāhpawt ai wa gaw āsak sum na ra ai: ndai mungkan

ga ē tinang asak hpe n dawng ai wa chyawm gaw, htani htana na asak lu la hkra, tinang a asak hpe mākawp ai tai na ra ai.

26 Nyē a amu gun hpai ai wa rai yang gaw, nyē a hpang hkan nang ru ga: ngai nga ai shāra ē, nyē a shāngun ma mung nga na ra ai; nyē a amu gun hpai ai wa rai yang gaw, nyē Wa dai wa hpe shāgrau na ra ai.

27 Ya ngai myit ru nga nngai: ngai kāning ngu tsun na i? Wa ē, ndai ahkying hta na ngai hpe hkye hkrang la e: ning ngu yang mung ndai lam a mājaw she, ndai ahkying de ngai du wa ni ai:

28 Wa ē, na a mying ningsang hpe sha shāgrau u law, nga nna shan hpe tsun wu ai. Shāloi sumpsing lāmu de na ga nsen gaw, Ngai shāgrau se ai, bai naw shāgrau na we ai, nga nna, ngoi pru wa ai.

29 Dai yang ē tsap hpawng nga nna, dai lam na ai ni gaw, Mu ngoi nga ai, nga ma ai: nkau mi mung, Lāmu kāsa shi hpe sa tsun ai rai nga ai, nga ma ai.

30 Yēsu gaw, Nsen ndai gaw nyē a mātu ngoi pru ai n rai, nanhtē a mātu māra rai nga ai.

31 Nandai mungkan ga gaw, ya jeyang ai hkrum nga ai: ndai mungkan Du wa gaw, ya shinggan de shāden kau ai, hkrum na rai wa sai.

32 Ngai chyawm gaw ga nna shārawt tawn da ai hkrum jang, ngai māsha yawng hpe, ngai hpang de gang la na we ai, ngu nna htan mu ai.

33 Shing nga ai gaw, shi si hkam na kumla mādun nna, tsun ai rai nga ai.

34 Dai nga ai mājaw shāwa māsha ni gaw, Hkristu gaw htani htana a grin nga na rē ai, nga nna she tāra laika hta rawng ai anhtē na yu ga ai: dai rē ai mi, nang gaw, Māsha Kāsha shārawt da ai hkrum lu na ra ai, nga ai gaw, hpa nga ai rai lit ta? Māsha Kāsha dai gaw, kādai wa mi rai ta? ngu nna shi hpe htan mu ai.

35 Dai rai nna Yēsu gaw, Dai nhtoi gaw nanhtē hta loi hkring mi sha naw nga na sai: dai nsin gaw nanhtē hpe n lep myit ga, nanhtē hta nhtoi naw nga yang hkawm sa mu: nsin ē hkawm sa ai wa gaw tinang gāde sa wa ai mung, n chyē wu ai.

36 Nanhtē hta nhtoi naw nga nga yang, nhtoi a kāshu kāsha ni tai lu myit ga, nhtoi hpe kam sham nga mu, ngu nna shanhtē hpe tsun mu ai. Yēsu gaw ndai ga tsun ngut jang pru nna, shanhtē kaw na māko mat nga ai.

37 Lāmik kumla ndai htē wa shanhtē a man ē shi mādun dan mu ti mung,

38 Mādu e, anhtē tsun ai shi ga hpe kādai kam ya a ta? Dai Mādu a lāta mung kādai kaw dan yu a ta? nga nna myihtoi Esaia tsun ai ga dik wa na re ai mājaw, shanhte gaw shi hpe n kam ma ai.

39 Bai Esaia tsun ai hta, shanhtē myi ē n mu, myit māsin hte n chyē na nna, Ngai shanhtē hpe n shamai mai gaw, Myit n kāyin lu mu ga,

40 Shanhtē a myi hpe shi māgap ya nna, Shanhtē a myit māsin hpe mung shāja ya wu ai, nga ai ga mājaw, shanhtē n kam n sham lu ma ai.

41 Esaia gaw shi a hpung shingkwang mu lu ai rai nna, shi a lam shing nga tsun ai rai nga ai.

42 Rai ti mung, du ni hta pyi law law wa shi hpe kam sham shājang ma ai: dai rai ti mung, Tāra jawng na shāpraw kau na hpe tsang nna, Hparishe ni a jaw ē n yin hkrum ma ai:

43 Kāning rai nme law, Kārai Kāsang kaw na arawng sādang lu la na hta, māsha kaw na arawng sādang lu la na hpe, grau ra ma ai.

44 Bai Yēsu jāhtau nna tsun ai gaw, Ngai hpe kam sham ai wa gaw, ngai hpe kam sham ai n rai; ngai e shāngun dat ai wa hpe kam sham ai rai nga ai.

45 Ngai hpe māda mu ai wa gaw, ngai e shāngun dat ai wa hpe māda mu ai rai nga ai.

46 Ngai hpe kam sham ai yawng htē gaw, nsin hta n rawng nga mu ga, ngu nna nhtoi tai let, ngai mungkan ga de du sa ring ngai.

47 Nyē a ga na la nhtawm, n hkan nang ai wa kādai hpe mung ngai jēyang na n rai: kāning rai nme law, mungkan ga hpe jēyang na ngu nna, ngai du sa nngai n rai, mungkan ga hpe hkye la na she sa nngai.

48 Ngai hpe n hkap la ai hte nyē a ga n hta la ai wa hpe, jēyang na mādu kāga mi nga ai: ngai tsun ai mung ga ē nan, hpang jāhtum na nhtoi hta, dai wa hpe jēyang na ru ai.

49 Ngai chyawm gaw nyē myit hte tsun ai n rai; ngai kāning ngu shārin shāga na gaw, ngai hpe shāngun dat ai, nyē Wa ē mātsun jaw dat ni ai.

50 Shi a ga mātsun gaw htani htana na asak rai nga ai, ngai chyē nga nngai: dai rē ai mājaw, ngai tsun mātsun gaw, nyē Wa ē hkang dat ai hte māren she, ngai tsun nngai law, ngu wu ai.

13

Y dai Shālai wa poi gārai n du yang, Yēsu gaw ndai mungkan ga nna, shi a Kāwa hpang de htawt wa na ahkying du wa sai, chye wu ai rai nna, mungkan ga ē nga ai shi a māsha ni hpe tsaw ra nga ai rē ai hte māren, jāhtum nhtoi du hkra shanhtē hpe tsaw ra mu ai.

2 Shāna shat sha nga yang, gumlau Nat gaw Simun a kāsha Yūda Iskarut a kraw kāta ē shi hpe ap kau na, hpaji daw bang ya boi nu ai rai nna,

3 Yēsu gaw Kāwa ē shi a lāta de nga yawng nga pra ap ya nu ai mung, Kārai Kāsang kaw na shi pru sa nna, Kārai Kāsang hpang de bai wa na rai nga ai mung, chyē wu ai mājaw,

4 Shat sha nga ai kaw na shi rawt nna, shi a pälawnng kába raw kau nhtawm, hpajet lāngai mi la nna nshang ē kyit wu ai.

5 Dai hpang angdung hta ntsin bang la nna, sāpe ni a lāgaw hpe kāshin ya nhtawm, shi kyit ai hpajet hte kātsut kau ya ya di mu ai.

6 Shing rai Simun Petru kaw du yang, dai wa gaw, Mādu ē, nang wa mi ting, nyē a lāgaw kāshin na n ni? hkap ngu wu ai.

7 Yēsu gaw, Ngai gālaw ai lam nang ya n chyē ti mung, hpang de she chyē na rin dai, ngu nna shi hpe htan wu ai.

8 Petru gaw, Nyē a lāgaw, hpe nang gāloi mung n kāshin lu na ndai, bai ngu wu ai. Bai Yēsu gaw, Ngai nang hpe n kāshin lu yang gaw, nang ngai hte n seng ndai, ngu nna shi hpe tsun wu ai.

9 Shāloi Simun Petru gaw, Mādu ē, nyē lāgaw sha n rai, lāta hte abaw mung kāshin ya rit, bai ngu wu ai.

10 Yēsu gaw, hka shin ngut sai wa gaw, lāgaw hta kāga, hpa kāshin shāra n nga sai: dai wa a hkum ting gāw san seng nga sai; nanhtē mung san seng nga myit dai, rai ti mung, nanhtē yawng wa n rai, ngu wu ai.

11 Kāning rai nme law, shi hpe ap kau na wa kādai rē ai gaw, shi chyē da wu ai: dai rē ai mājaw, Nanhtē yawng wa san seng myit dai n rai, ngu nna tsun wu ai.

12 Shing rai shanhtē a lāgaw kāshin ya ngut nna, shi a palawnng kába la hpun nhtawm, bai dung nga let shi gaw, Ya nanhtē hpe ngai gālaw ai lam, nanhte chye da mu ni?

13 Nanhtē ngai hpe, Sāra nga nna mung, Mādu nga nna mung, hkungga myit dai: dai hte māren ngai rai nga nngai mājaw, nanhtē a ga mung rai la sai.

14 Dai rai nna, Mādu mung, Sara mung rai da ninglen, ngai pyi nanhtē a

lāgaw kāshin nngai rai yang gaw, nanhtē mung, nanhtē shāda a lāgaw mai kāshin myit dai.

15 Nanhtē hpe ngai gālaw ai zawn, nanhtē mung hkan gālaw myit ga, ngu nna ngai nanhtē a mātu kāsi kāmang tawn da ni ai.

16 Ngai nanhtē hpe gāja wa teng teng tsun mā de ga, Māyam wa gaw mādu hta grau ai n rai, kāsa mung shāngun dat ai wa hta grau ai n rai:

17 Ndai lam ni hpe nanhtē chyē nna, dai hpe hkan shatup myit yang gaw, nanhtē a lu myit dai.

18 Nanhtē yawng hpe shāang nna ngai tsun nngai n rai: ngai lāta la ai ni hpe gaw, ngai chyē da we ai: rai ti mung, Nyē a shat sha ai wa gaw, shi a lāhtin hte ngai hpe shingdit nngai, nga nna ka da ai ga shādik na a mājaw rai nga ai.

19 Dai lam byin pru ai shāloi, ngai dai wa rai nga nngai gaw, nanhtē kam sham myit ga, ngu nna gārai n byin yang na tau tsun māgang da mā de ai.

20 Ngai nanhtē hpe gāja wa teng teng tsun mā de ai gaw, Ngai shāngun dat ai wa e hkap la ai wa gaw, ngai hpe hkap la ai, rai nga ai: ngai e hkap la ai wa mung, ngai hpe shāngun dat ai wa e hkap la ai, rai nga ai, ngu nna shanhtē hpe tsun wu ai.

21 Yēsu gaw shing nga tsun ngut jang, shi a myit hta yawn la ai hte, Ngai nanhte hpe gāja wa teng teng tsun nngai gaw, Nanhtē hta na mārai lāngai mi, ngai hpe ap kau na myit dai, ngu nna sakse hkam nga ai.

22 Dai rai nna sāpe ni gaw, kādai hpe shāang nna tsun ai mung n chyē mu ai mājaw, myit ung ang ai hte shāda da māda hkat ma ai.

23 Shāloi Yēsu tsaw ra ai sāpe lāngai mi gaw, sha ku mākau ē, Yēsu a lāhpyen hta hkrawn taw nga ai rai nna,

24 Simun Petru gaw, Shi kādai hpe shāang nna tsun ngā a ta, anhtē hpe tsun dan mi, ngu nna dai sāpe hpe dingsi tsun wu ai.

25 Shāloi dai sāpe gaw, Yēsu a lāhpyen de kāyin shāmyet nna, Mādu ē, kādai māhtang rai ta? ngu nna san wu ai.

26 Dai rē ai mājaw Yēsu gaw, Ngai muk n-gup mi tsing nna jaw ai wa rai na rē ai, nga nhtawm, dai muk n-gup mi tsing la nna, Simun Iskarut a kāsha Yūda hpe jaw wu ai.

27 Dai wa dai muk n-gup mi la sha ngut jang, Satan gaw shi hta shang nu ai. Dai rē ai mājaw, Yēsu gaw, Nang gālaw ra ai amu lau lau gālaw u, ngu nna shi hpe tsun wu ai.

28 Hpa mājaw shi e shing nga tsun ai gaw, sha ku mākau ē dung nga ai ni hta, kādai mung n chyē ma ai.

29 Kāning rai nme law, Yūda gaw gumhpraw jan jum ai wa rai nga ai mājaw, Yēsu gaw shi hpe, Poi na mātu anhtē lang ra ai sa māri u, nga sam ai, nga nna mung, shing n rai, Mātsan māyan ni hpe lāma ma sa jaw u, nga sam ai, nga nna mung, shanhtē hta nkau mi myit ma ai.

30 Yūda gaw dai muk n-gup mi la sha nhtawm, shāloi jang pru mat wa ai: dai shāloi gaw shāna nsin rai nga ai.

31 Dai wa pru mat wa ai hpang Yēsu gaw, Māsha Kāsha gaw, ya hpung shing kang dan hkung nga ai rai nna, Kārai Kāsang mung Māsha Kāsha a hkum hta hpung shing kang dan hkung nga ai:

32 Kārai Kāsang gaw shi hkum nan Māsha Kāsha a hpung shing kang shāpraw ya na wu ai: rai sa, gāde n na yang shi hpe hpung shing kang shāpraw ya na ra ai.

33 Ngai sha ni ē, ngai nanhtē hte hkring mi naw nga na nngai. Nanhtē ngai hpe tam na mā rin dai: Ngai wa ai

shāra de mung nanhtē n du lu na myit dai, ngu nna Yūda māsha ni hpe ngai tsun ai hte māren, nanhtē hpe mung ngai tsun dan mā de ai.

34 Nanhtē shāda da tsaw ra nga mu, ngu nna tāra ningnan ngai nanhtē hpe jaw da mā de ai: ngai nanhtē hpe tsaw ra mā de ai zawn, nanhtē mung shāda da tsaw ra nga na rai myit dai.

35 Shing rai nanhtē shāda tsaw ra ai myit rawng nga myit yang gaw, nanhtē nyē a sāpe ni rai nga myit dai gaw, māsha yawng māyawng chyē lu na ma ra ai, ngu mu ai.

36 Simun Petru gaw, Mādu ē, nang gāde sa mat wa na n ta? ngu nna Yēsu hpe san wu ai. Yēsu gaw, Ngai sa wa ai shāra de, nang ya n hkan lu na ndai, hpang de she hkan nang lu na rin dai, ngu nna htan wu ai.

37 Bai Petru gaw, Mādu ē, ngai nang hte rau hpa rai ya n hkan lu na rai ta? Na a mājaw nyē a asak ngai nawng kau ya na we ai, ngu wu ai.

38 Bai Yēsu gaw, Nang wa nyē a mājaw, na asak nawng kau na wu ni? Nang hpe ngai gāja wa teng teng tsun de ga, U gārai n goi yang, nang ngai hpe māsum lang nyet kau na rin dai, ngu nna shi hpe htan wu ai.

14

Nanhtē myit hkum ru myit: Kārai Kāsang hpe kam mu, ngai hpe mung kam mi.

2 Nyē Wa a nta ē nga shāra law law nga ai; dai n nga yang gaw, N nga, ngu nna ngai n tsun ai, nga na n rai: kāning rai nme law, nanhtē a mātu nga shāra lājang na she, ngai wa na nngai.

3 Shing rai ngai wa nna, nan htē a mātu nga shāra lājang da nhtawm, ngai nga nga ai shāra ē nanhtē mung nga lu hkra, ngai bai sa nna, nanhtē hpe ngai hpang de woi la na mā de ai.

4 Ngai sa wa ai shāra de du ai lam nanhtē chyē nga myit dai, ngu mu ai.

5 Shāloi Htawma gaw, Mādu ē, nang gāde sa wa na pyi, anhtē n chyē ga ai mi, lam kāning rai chyē ga ta? ngu nna shi hpe tsun wu ai.

6 Yēsu gaw, Lam gaw ngai rai nga nngai, teng man ai hte asak mung, ngai rai nga nngai: ngai hta nna n rai yang gaw, kādai mung nyē Wa kaw n du wa lu ai.

7 Nanhtē ngai hpe chyē mā nit dai rai yang gaw, nyē Wa hpe mung chyē na ma nit dai: ya kaw nna nanhtē shi hpe chyē mā nit dai, mu mung mu mā nit dai, ngu nna shi hpe tsun wu ai.

8 Hpilip mung, Mādu ē, Wa hpe anhtē e mādun mi, shāloi anhtē myit dik na ga ai, ngu wu ai.

9 Yēsu gaw, Hpilip ē, ngai nanhtē hte nde nlaw na hkra nga nga sã ti mung, nang ngai hpe n chyē n ni? Ngai hpe mu yu ai wa gaw, Wa hpe mu yu nu ai: dai rē ai mi, Wa hpe anhtē e mādun mi, nga nna hpa rai tsun n ta?

10 Ngai gaw Wa hta nga nngai mung, Wa gaw ngai hta nga nga ai mung, nang n kam n ni? ngai nanhtē hpe tsun ai ga gaw nyē a myit hte ngai tsun ai n rai: ngai hta rawng ai nyē a Wa gaw, shi a amu gālaw nga ai.

11 Ngai gaw Wa hta nga nngai mung, Wa gaw ngai hta nga nga ai mung, kam sham nga mi: dai n rai yang gaw, dai amu ni hpe tau yu nna pyi, kam sham nga mi.

12 Nanhtē hpe ngai gāja wa teng teng tsun mā de ai gaw, Ngai hpe kam sham ai wa gaw, ngai gālaw ai amu lu gālaw na ra ai; dai hta grau kāba ai amu mung, lu gālaw na ra ai: kāning rai nme law, ngai gaw Wa hpa ngang de wa na nngai.

13 Shing rai, Wa gaw Kāsha a mārang e hpung shingkang lu la hkra, nyē a amyng gang nna, nanhtē hpyi mahpyi, ngai mādat ya na nngai.

14 Nanhtē nyē a amyng gang nna, ngai kaw lāma ma hpyi myit yang, hpyi ai hte māren ngai mādat ya na nngai.

15 Nanhtē ngai hpe tsaw ra myit dai rai yang gaw, nyē a ga mātsun hkan shātup na myit dai.

16 Ngai mung Wa kaw hpyi nna, Wa mung, nanhtē hte prat tup rau nga na mātu, teng man ai hte seng ai Wenyi ngu ai Shālan Shābran ai wa kāga, nanhtē kaw shāngun dat ya na ra ai:

17 Mungkan ga gaw dai Wenyi hpe n mu n chyē ma ai mājaw, n hkap la lu ma ai: nanhtē chyawm gaw dai Wenyi hpe chye nga myit dai; kāning rai nme law, shi gaw nanhtē hte rau rai nga ai, nanhtē hta mung rawng nga na ra ai.

18 Nanhtē hpe jāhkrai zawn ngai kau da na n rai: nanhtē hpa ngang de ngai bai sa na ring ngai.

19 Loi hkring mi rai jang, mungkan ga gaw ngai hpe n mu dat na nu ai: nanhtē chyawm gaw naw mu lu na mā rin dai: kāning rai nme law, ngai a hkrung nga nngai mājaw, nanhtē mung a hkrung nga na mā rin dai.

20 Ngai gaw nyē Wa hta nga nga nngai mung, nanhtē ngai hta nga nga myit dai mung, ngai nanhtē hta nga nga nngai mung, dai shāni ē nanhtē chyē lu na mā rin dai.

21 Nyē a ga matsun lu la nna hkan shātup ai wa gaw, ngai hpe tsaw ra ai wa rai nga ai: ngai e tsaw ra ai wa hpe, nyē Wa mung tsaw ra na wu ai: ngai mung dai wa hpe tsaw ra ai hte, ngai hkum nan shi e shādan dan na we ai, ngu nna shi hpe tsun wu ai.

22 Yuda Iskarut n rē ai, kāga Yuda gaw, Mādu ē, na a hkum anhtē hpe shādan dan nhtawm, mungkan ga hpe n shādan dan na gaw, hpa mājaw rai na a ta? ngu nna san wu ai.

23 Yēsu gaw, Ngai e tsaw ra ai wa rai yang gaw, nyē ga mātsun hkan shātup

na ra ai: nyē Wa mung dai wa hpe tsaw ra na wu ai rai nna, an lāhkawng gaw dai wa kaw sa nna shi hte rau hpawng de nga na ga ai.

24 Ngai e n tsaw n ra ai wa gaw, nyē a ga n hkan shātup lu ai: dai hta kāga, nanhtē na la lu ai mung ga gaw, nyē a ga n rai li ai, ngai hpe shāngun dat ai, nyē Wa a mung ga rai nga lu ai.

25 Ngai nanhtē hte rau naw nga nga yang, ga ndai ngai nanhtē hpe tsun da mā sã de ai.

26 Nyē Wa ē nyē a amyng hte shāngun dat na ra ai, Shālan Shābran ai wa ngu ai, Chyoi pra ai Wenyi gaw, nanhtē hpe lam māgup shārin ya nna, ngai nanhtē hpe tsun da ai ga yawng māyawng, nanhtē hpe shādum shāhprang ya na ra ai.

27 Ngwi pyaw ai gaw ngai nanhtē hta da ya ma sã de ai; nyē a ngwi pyaw ai nanhtē hpe ngai jaw ma de ai: mungkan ga na ni jaw ai zawn, ngai nanhtē hpe jaw ma de ai n rai. Nanhtē myit hkum ru myit, hkrit mung hkum hkrit myit.

28 Ngai wa nna, nanhtē kaw bai sa na ring ngai, ngu nna ngai nanhtē hpe tsun ai gaw, nanhtē na ma nit dai: nanhtē ngai hpe tsaw ra myit dai rai yang gaw, Wa hpa ngang de ngai wa ai mājaw, nanhtē kābu na rai myit dai; kāning rai nme law, Wa gaw ngai hta grau kāba nga ai.

29 Dai amu byin pru wa ai shāloi, nanhtē kam sham lu myit ga, ngu nna gārai n byin pru yang, ngai nanhtē hpe tsun da ma de ai.

30 Ya kaw nna ngai nanhtē hte ga law law n tsun lu na ni ai: kāning rai nme law, mungkan ga a Du wa gaw, du māgang ra ai: dai wa chyawm gaw nyē a ntsa ē hpa ahkang mung n lu na wu ai:

31 Rai ti mung, ngai nyē a Wa hpe tsaw ra nga nngai gaw, mungkan ga chyē lu na

hte, nyē Wa ē ngai hpe mātsun jaw dat ai hte māren she, ngai gālaw nga nngai. Rawt mu, dai yang nna sa wa sã ga.

15

Ngai gaw teng man ai tsābyi ru rai nga nngai, nyē Wa gaw tsābyi sun mādu rai nga ai.

2 Ngai hta asi n si ai lākung shāgu hpe gaw, shi krum kau wu ai: asi si ai lākung shāgu hpe chyawm gaw, asi grau si u ga nga, tsan kau ya wu ai.

3 Nanhtē chyawm gaw, ngai nanhtē hpe tsun dan ai mung ga mājaw, ya ē pyi asan apra rai mā nit dai. Ngai hta noi nga mu, ngai mung nanhtē hta noi nga na nngai.

4 Tsābyi lākung gaw tsābyi ru mādung hta n jung n noi yang gaw, shi chyu sha asi n si lu ai zawn, nanhtē mung ngai hta n jung n noi myit yang gaw, asi n si lu na myit dai.

5 Ngai gaw tsābyi ru mādung rai nga nngai, nanhtē gaw lākung lākying ni rai nga myit dai: ngai hta noi nga nna, ngai mung dai wa hta noi nga ai rai yang gaw, dai wa gaw asi law law si wa lu ai: kāning rai nme law, ngai hte hka jang, nanhtē hpa mung n gālaw lu myit dai.

6 Ngai hta n jung n noi ai wa gaw, lākung lākying hpe zawn kābai kau ai hkrum nna hkraw mat wa ai hte, māsha ni ē māgawn la nhtawm, wan hta kābai bang nna, hkru krawp mat ai kaw du wa ai.

7 Nanhtē ngai hta noi nga nna, nyē ga mung nanhtē hta noi nga ai rai yang gaw, nanhtē hpa hpyi māyu yang hpyi mu, hpyi ai hte māren nanhtē e mādat ya na ra ai.

8 Nanhtē asi law law si wa ai a mājaw, nyē Wa a hpung shingkang dan hkung wa nna, nanhtē mung, nyē a sãpe ni teng na myit dai.

9 Wa gaw ngai hpe tsaw ra ai zawn, ngai mung nanhtē hpe tsaw ra mā de ai: nyē a tsaw ra ai hta māju jung nga mu.

10 Ngai gaw nyē Wa a ga mātsum hkan shātup nna, shi a tsaw ra ai hta māju jung nga nngai zawn, nanhtē mung nyē a ga mātsum hkan shātup myit yang gaw, nyē a tsaw ra ai hta māju jung na myit dai.

11 Nyē a kābu gāra ai myit nanhtē hta rawng nga na hte, nanhtē a kābu gāra ai gaw hpring tup wa na mātu, ga ndai ngai nanhtē hpe tsun da mā de ai.

12 Ngai nanhtē hpe tsaw ra ma de ai zawn, nanhtē shāda da tsaw ra nga mu, dai gaw nyē a ga mātsum rai li ai.

13 Jinghku wa a mātu tinang a asak nawng kau hkra tsaw ra ai myit hta, grau kāba ai tsaw ra ai myit gaw kādai hta mung n rawng nga ai.

14 Nanhtē nyē a ga mātsum hkan shātup myit yang gaw nanhtē nyē a jinghku ni rai nga myit dai.

15 Ya kaw nna ngai nanhtē hpe māyam n ngu na ni ai; kāning rai nme law, mā yam gaw mādu gālaw ai amu hpe n chyē wu ai: nanhtē hpe jinghku she ngai ngu na ma de ai; nyē Wa kaw na ngai na la ai htē yawng, ngai nanhtē hpe chyē shāngun mā sā de ai.

16 Nanhtē ngai hpe lāta la myit dai n rai, ngai she nanhtē hpe lāta la mā de ai rai nna, nanhtē gaw pru sa nna, asi si na hte, nanhtē a asi grin nga u ga, ngu nna mung, nyē a amying hte Wa kaw nanhtē hpyi mahpyi lu la mu ga, ngu nna mung, ngai nanhtē hpe san da mā sā de ai.

17 Nanhtē shāda da tsaw ra nga myit ga, ngu nna she, ngai nanhtē hpe ndai ga mātsum ni jaw da mā de ai.

18 Mungkan māsha ni nanhtē hpe n dawng n yawt myit yang, nanhtē hpe gārai n rai yang, ngai hpe shawng n dawng ma ai gaw, chyē nga mu.

19 Nanhtē mungkan ga hte seng ai ni rai myit yang gaw, mungkan ga gaw tinang hte seng ai ni hpe tsaw ra nga mā sai: nanhtē chyawm gaw mungkan ga hte seng ai ni n rai myit dai hte, ndai mungkan ga na ngai nanhtē hpe lāta la mē de ai mājaw, mungkan ga gaw nanhtē hpe n dawng n yawt ai rai nga ai.

20 Māyam gaw mādu hta grau kāba ai n rai, ngu nna ngai nanhtē e tsun ai ga hpe dum nga mu: ngai hpe pyi zingri zingrat ma ai rai yang gaw, nanhtē hpe mung zingri zingrat na mā ra ai: nyē a ga mādat māra ma ai rai yang gaw nanhtē a ga hpe mung, mādat māra ya na ma ra ai.

21 Rai ti mung shanhtē gaw nyē amying a mājaw, dai lam yawng nanhtē hpe di na mā ra ai: kāning rai nme law, ngai e shāngun dat ai wa hpe shanhtē n chyē ma ai.

22 Ngai shanhtē hpe n sa tsun ai rai taw gaw, shanhtē hta māra n nga na rē ai: ya chyawm gaw shanhtē a māra lawt na lam, ndang shāra n nga ma sā lu ai.

23 Ngai hpe n dawng ai wa gaw, nyē Wa hpe mung n dawng ai, rai nga ai.

24 Māsha kāga n di lu ai amu, ngai shanhtē hta n di nngai rai taw gaw, shanhtē hta māra n nga na rē ai: ya chyawm gaw shanhtē ngai hte nyē Wa hpe mu da ninglen, an lāhkawng hpe n dawng n yawt rai mā sai.

25 Rai ti mung dai gaw, Māra n nga nga ti mung, shanhtē ngai hpe n dawng n yawt ma ai, nga nna shanhtē a, tāra laika hta ka da ai ga dik wa na mātu, rai nga ai.

26 Nyē Wa kaw nna, nanhtē hpang de ngai shāngun dat ya na ring ngai, Shālan Shābran ai wa nga ai, Wa kaw nna pru sa ai teng man ai ,a Wenyi du jang, shi gaw nyē a lam sakse hkam ya na ra ai.

27 Nanhtē mung, shawng nnan kaw nna ngai hte rau nga ma nit dai mājaw, sakse hkam nga myit dai.

16

Nanhtē myit kātaw shāra n nga mā lit ga, ngu nna she, ndai lam ngai nanhtē hpe tsun da mā de ai.

2 Shanhtē gaw tāra jawng ni hta nna, nanhtē hpe shāpraw kau na mā ra ai: gāja wa nan, nanhtē hpe sat kau lu ai wa kādai mung, Kārai Kāsang a māgam hpe gun hpai nngai, nga nna myit la ai aten du wa ra ai.

3 Shanhtē gaw nyē Wa hpe mung, ngai hpe mung n chyē ma ai mājaw, shing di na ma ra ai.

4 Rai ti mung, shanhtē a nhtoi du ai shāloi, ngai nanhtē hpe ning ngu tsun hkap da sai gaw, nanhtē dum lu myit ga, ngu nna ga ndai ngai nanhtē hpe tsun nngai: shawng de gaw ngai nanhtē hte rau naw nga nngai mājaw, ngai nanhtē hpe ning ngu n tsun yu nngai.

5 Ya chyawm gaw, ngai hpe shāngun dat ai wa hpang de ngai wa na ni ai: nanhtē hta na mung, Nang gāde wa na n ta? nga nna ngai hpe kādai n san yu myit dai.

6 Rai ti mung, ndai lam ni ngai nanhtē hpe tsun mā de ai mājaw, nanhtē a myit māsin hta yawng hkyen ai hpring mat mā sā lit dai.

7 Ning nga ti mung, teng man ai lam she ngai nanhtē hpe tsun nngai: ngai wa ai gaw nanhtē a akyu mātu rai nga ai: kāning rai nme law, ngai n wa yang gaw, dai Shālan Shābran ai wa nanhtē kaw du sa na n rai: ngai wa jang chyawm gaw, ngai shi hpe nanhtē hpang de shāngun dat na we ai.

8 Dai wa du jang shi gaw mungkan ga hpe, yubak māra lu ai lam mung, ding hpring lu ai lam mung, tāra jēyang na lam mung, daw dan da na wu ai:

9 Yubak māra lu ai lam daw dan da na gaw, shanhtē ngai hpe n kam n sham ma ai mājaw, rai na rai nga ai:

10 Ding hpring lu ai lam daw dan da na gaw, ngai gaw nyē Wa hpang de wa mat nna, htawm hpang de nanhtē ngai hpe n mu lu na mājaw, rai na rai nga ai:

11 Tāra jēyang ai lam daw dan da na gaw, ndai mungkan ga a Du wa tāra jēyang hkrum sai mājaw, rai na rai nga ai.

12 Ngai nanhtē hpe tsun da na lam law law naw nga ai rai ti mung, nanhtē ya gārai n hkam la lu myit dai.

13 Rai ti mung, dai teng man ai Wenyi du sa jang, shi gaw teng man ai lam yawng māyawng nanhtē hpe mādun na ra ai: dai wa gaw shi a myit hte tsun na ra ai n rai; na la lu ai htē māde tsun dan na ra ai: htawm hpang de byin na ra ai lam mung, shi nanhtē hpe tsun dan na ra ai.

14 Dai wa gaw, ngai lu ai hta na shaw la nna, nanhtē hpe tsun shāna ya na rai nga ai mājaw, nyē a hpung shingkwang shāpraw ya na ra ai.

15 Nyē Wa lu mālu gaw ngai lu ai rai nga ai: dai mājaw, ngai lu ai hta na shi shaw la nna, nanhtē hpe tsun shāna ya na ra ai, ngu nna ngai tsun ni ai.

16 Hkring mi rai jang, nanhtē ngai hpe n mu na myit dai; hkring mi bai rai jang, bai mu lu na myit dai, ngu mu ai.

17 Shing nga ai mājaw shi a sāpe ni nkau mi gaw, Hkring mi rai jang, nanhtē ngai hpe n mu na myit dai; hkring mi bai rai jang, bai mu lu na myit dai, nga nna mung, Wa hpang de ngai wa na nngai, nga nna mung, shi anhtē hpe tsun mi ai ga gaw, hpa nga ai ga rē ai i? nga nna shāda da san shājang ma ai:

18 Bai shanhtē gaw, Hkring mi rai jang, (nga ai ga gaw hpa nga ai ga rai ta? anhte n chyē ga ai.

19 Yesu chyawm gaw shanhte shing nga san māyu nga ai hpe chyē da nu ai

rai nna, shanhte hpe tsun mi ai gaw), nanhtē ngai hpe n mu na myit dai, hkring mi bai rai jang bai mu na myit dai, ngu nna ngai tsun ai ga hpe, nanhtē shāda jawm san hkat da mu ni?

20 Ngai nanhtē hpe gāja wa teng teng tsun ma de ga, Nanhte gaw hkrap ngu hkrap ngoi ai hte, shārung shāyawt ai hkrum na ma rin dai; mungkan māsha ni chyawm gaw kābu gāra lu na mā ra ai; nanhtē gaw yawm hkyen ai hkrum na mā rin dai, rai ti mung, nanhtē a yawm hkyen ai gaw kābu gāra ai bai tai na ra ai.

21 Num sha gaw kāsha shāngai na rai yang, shi a shāngai nhtoi gu sai mājaw, yawm hkyen nga ai, rai ti mung, kāsha shāngai ngut jang, ndai dinghta ga ē māsha lāngai mi shāprat tawn nu ai mājaw, kābu gāra nga ai rai nna, shawng na ru tsang ai hpe bai n dum wu ai.

22 Dai hte māren nanhte ya yawm hkyen nga myit dai: rai ti mung, nanhtē hte ngai bai hkrum lu nna, nanhtē a myit māsin kābu gāra na ra ai: dai nanhtē a kābu gāra ai hpe kādai kāshun la ya lu na n rai.

23 Dai nhtoi hta nanhtē ngai hpe hpa mung n san ra na myit dai: ngai nanhtē hpe gāja wa teng teng tsun ma de ga, Wa kaw na lāma ma hpyi myit yang, nyē amying a mārang ē shi nanhtē hpe jaw na ra ai.

24 Ya du hkra nyē a amying hta gang nna, nanhtē hpa mung n hpyi yu myit dai: nanhtē a kābu gāra ai hpring tup wa hkra, lu la na mātu, hpyi nga mu.

25 Ndai lam ni hpe ga shādawn hku hte ngai nanhtē hpe tsun dan mā sā de ai; ga shādawn hku hte n rē ai sha, Wa a lam nanhtē hpe dan dan leng leng tsun dan na ahkying gaw, du na ra ai.

26 Dai nhtoi ē, nanhtē nyē a amying hpe gang nna hpyi na mā rin dai; nantē

a mātu māra nyē Wa kaw ngai hpyi na, n ngu nngai:

27 Kāning rai nme law, nanhtē ngai hpe tsaw ra myit dai rai nna, ngai gaw Wa kaw na pru sa nngai hpe, nanhtē kam sham myit dai mājaw, Wa gaw shi hkum nan nanhtē hpe tsaw ra nga ai.

28 Ngai gaw Wa kaw na pru sa nna, mungkan ga de du sa ni ai; bai mungkan ga hpe ngai kau da nna, Wa hpang de wa na nngai, ngu mu ai.

29 Shāloi shi a sāpe ni gaw, Yu u, ya gaw ga shādawn hku hte n rē ai, dan dan leng leng nang tsun nit dai:

30 Yawng māyawng hpe nang chyē nga ndai mung, gāde ai nang hpe hpa n san ra ai mung, ya anhtē chyē sā ga ai: dai rē ai mājaw nang Kārai Kāsang kaw na du sa ndai gaw, anhtē kam sā ga ai, ngu nna tsun mu ai.

31 Yēsu bai htan wu ai gaw, Nanhtē ya kam ma nit ni?

32 Yu mu, nanhtē bra mat nna, ngai hkrai hpe sha kau da nhtawm, lāngai hte lāngai tinang a shāra de wa mat na ahkying gaw du wa ra ai rai nna, ya pyi du ra ai: rai ti mung ngai gaw, ngai hkrai nga nngai n rai, Wa gaw ngai hte rau rai nga ai.

33 Nanhtē ngai hta ngwi pyaw ai lu la myit ga, ngu nna, ndai ga ngai nanhtē hpe tsun ni ai: nanhtē gaw mungkan ga ē nni nkri hkrum sha myit dai: rai ti mung, dakring dakan rai nga mu; ngai gaw mungkan ga hpe dang kau da ni ai, ngu mu ai.

17

Dai lam ni Yēsu tsun nga ninglen, lāmu de māda yu nna, Wa ē, nyē ahkying du sā li ai: ngai nsha wa a lāta de nang ap ya ai yawng māyawng hpe shi htani htana asak jaw nga u ga, hkrung mahkrung a ntsa ē up ai ahkang aya nang shi hpe jaw nit dai hte māren,

2 Ngai nsha wa ē na a hpung shing-kang shāpraw ya lu n ga, nsha wa a hpung shing-kang hpe mung, shāpraw ya e law.

3 Htani htana asak ngu ai chyawm gaw, lāngai sha rai nga ai hte teng man rē ai nang Kārai Kāsang hpe mung, nang shāngun dat ai wa Yēsu Hkristu hpe mung, shanhtē chyē chyang lu ai hpe, ngu ai rai nga ai.

4 Ngai gun hpai na mātu, nang ngai e ap ya ai amu hpe, ngai gun hpai ngut se ai rai nna, ga ningtsa ē na a hpung shing-kang shāpraw da ya se ai.

5 Wa ē, ginding aga gārai n lat kaw nna, nang hte rau ngai lu nga ai hpung shing-kang ngu ai, nang hkum hte nan, ya mung ngai hta dan hkung shāngun e law.

6 Mungkan ga na nang ngai e ap ya ai māsha ni hpe na a amying ningsang ngai shādan ya se ai; shanhtē gaw na a ni rai ma ai rai nna, nang shanhtē hpe ngai e jaw nit dai; shanhtē mung na a mung ga hkan shātup ma sai.

7 Nang ngai hpe jaw mājaw yawng, nang kaw na rai nga ai gaw, ya shanhtē chyē mā sai:

8 Kāning rai nme law nang ngai e jaw dat ai mung ga hpe, ngai shanhtē hpe jaw ma we ai rai nna, shanhtē mung dai hpe hkap la ma sai mājaw, nang kaw na ngai pru sa nngai gaw, shanhtē gāja wa teng teng chyē ma ai hte, nang ngai hpe shāngun dat ndai mung, kam sham ma ai.

9 Shanhtē a mātu māra ngai hpyi nngai: mungkan māsha ni a mātu māra hpyi nngai n rai; nang ngai hpe jaw ai ni a mātu she hpyi nngai; kāning rai nme law, shanhtē gaw, na a ni rai nga ma ai:

10 Dai hta kāga, ngai lu mālu gaw na a rai nga ai; nang lu mālu mung, nye a rai nga ai rai nna, nyē a hpung shing-kang shanhtē hta dan hkung li ai.

11 Ya kaw nna ngai gaw mungkan ga ē n nga nngai, ndai ni chyawm gaw, mungkan ga ē nga nga na rai ma ai: ngai gaw nang hpang de wa na rai nga nngai. Chyoi pra ai Wa ē, an gaw lāngai sha rai nga ga ai zawn, ndai ni mung rai nga mu ga, nang ngai e jaw ai ni hpe, na a mying ningsang hta shāgrin shāngang da u.

12 Ngai shanhtē hte rau nga nga ai htē yang, nang ngai e jaw ai ni hpe, na a amying ningsang hta ngai shāgrin shāngang da nna, shanhtē hpe mākawp māga ma se ai: shanhtē hta na hten bya ai a kāsha hta kāga gaw, lāngai mi muk n hten n bya ma ai: dai wa a hten bya ai chyawm gaw, Chyum laika hta rawng ai ga dik wa na mātu rai nga ai.

13 Ya gaw nang hpang de ngai wa na rai nna, nyē a kābu gāra ai gaw shanhtē hkum hta nan hpring tup wa mā lu ga, ngu nna mungkan ga ē, ga ndai ngai tsun da nga nngai.

14 Na a mung ga ngai shanhtē hpe jaw da mā se ai: ngai gaw mungkan ga na n rai nngai hte māren, ndai ni mung mungkan ga na n rai ma ai mājaw, mungkan māsha ni shanhtē hpe n dawng nga ma ai.

15 Ndai ni hpe mungkan ga na htawt la na, ngai hpyi nngai n rai, n shawp n kap ai hta na shanhtē hpe mākawp māga na she, ngai hpyi nngai.

16 Ngai gaw mungkan ga na n rai nngai hte māren, ndai ni mung mungkan ga na n rai ma ai.

17 Na a teng man ai lam hta, shanhtē hpe shāchyoi shāpra ya mu; na a mung ga gaw, teng man ai lam rai nga lit dai.

18 Nang ngai hpe mungkan ga de shāngun dat ndai zawn, ngai mung shanhtē hpe mungkan ga de shāngun dat da mā we ai.

19 Shanhtē hkum nan, teng man ai lam hta chyoi pra nga mu ga, ngu nna

ngai gaw shanhtē a mātu mǎra, nyē hkum dai shāchyoi shāpra tawn se ai.

20 Ndai ni a mātu sha ngai hpyi nngai n rai; shanhtē tsun dan ai ga a mājaw, ngai hpe kam sham ai ni a mātu mung, ngai hpyi nga nngai:

21 Nang ngai hpe shāngun dat ndai gaw, mungkan ga na ni kam sham lu mu ga, dai ni nlang htē gaw lāngai sha tai nna, Wa e, nang ngai hta nga nga nna, ngai mung nang hta nga nga nngai zawn, dai ni nlang htē gaw, an hta nga nga na mātu, ngai hpyi nga nngai.

22 An gaw lāngai sha rai nga ga ai zawn, ngai gaw shanhtē hta nga nga nna, nang mung ngai hta nga nga ai a mǎrang e, shanhtē lāngai sha tai wa nna, lāngai sha hta hkum tsup wa lu na mātu mung,

23 Nang ngai hpe shāngun dat ndai hte nang ngai hpe tsaw ra ndai zawn, shanhtē hpe mung tsaw ra nga ndai gaw, mungkan māsha ni chyē lu na mātu mung, nang ngai e jaw ai hpung shingkan hpe, ngai shanhtē hpe jaw da mā se ai.

24 Wa ē, ginding aga gǎrai n lat kaw nna, nang ngai hpe tsaw ra nga ndai mājaw, nang ngai e jaw ai hpung shingkan hpe, ngai hpe jaw da ai ni mung māda mu lu mu ga, ngai nga ai shāra ē shanhtē ngai hte rau nga nga lu na hpe, ngai ra nga nngai.

25 Ding hpring ai Wa ē, mungkan ga na ni nang hpe n chye ma ti mung, ngai chyē nga nngai: nang ngai hpe shāngun dat ndai gaw, ndai ni mung chyē nga ma ai.

26 Nang ngai e tsaw ra ai n gaw n wai myit gaw, shanhtē hta a nga nga u ga mung, ngai shanhtē hta a nga nga na mātu mung, na a mying ningsang hpe ngai shanhtē e shāchyē shāchyang mā se ai rai nna, a shāchyē shāchyang nga na nngai law, nga ai.

18

Yēsu gaw dai ga tsun ngut jang, shi a sāpe ni hte rau pru wa nna, Kedron hkāraw wora hkran de rap sa ma ai: dai yang ē sun nga nga ai rai nna, shi gaw sāpe ni hte dai de shang wa ma ai.

2 Yēsu gaw shi a sāpe ni hte law lang dai de a sa ga nga ai mājaw, shi hpe ap kau na wa Yuda mung, dai shāra hpe chyē da wu ai.

3 Dai rai nna Yuda gaw, hpyen lānga mi hte, Hkinjawng agyi ni hte Hparishe ni kaw na, hpyen bu ni hpe lu la jang, pyengdin, shānan, ri nhtu hte rai nna, dai de sa wa ma ai.

4 Yēsu gaw, shi hta byin wa ra ai lam yawng hpe chyē wu ai mājaw sit sa nna, Nanhtē kādai hpe tam myit ta? ngu nna shanhtē hpe san mu ai.

5 Shanhtē gaw, Nazaret na Yēsu hpe tam ga ai, nga nna shi hpe htan ma ai. Yēsu gaw, Ngai nan rai nga nngai, ngu nna shanhtē hpe tsun mu ai. Shi hpe ap kau na wa Yuda mung dai ni hte rau tsap nga ai.

6 Dai rai nna shi gaw, Ngai nan rai nga nngai, ngu wu yang, dai ni gaw hpang de kānut wa nna, ga hta kādawng taw mat ma ai.

7 Bai shi gaw, Kādai hpe tam myit ta? ngu nna shanhtē hpe bai san mu yang, shanhtē gaw, Nazaret na Yēsu hpe tam ga ai, nga nna bai htan ma ai.

8 Yēsu gaw, Ngai nan rai nga nngai, ngu nna nanhtē hpe ngai tsun ma sā de ai: ngai hpe tam ai rai myit yang gaw, ndai ni gaw wa mā nu ga, ngu nna htan wu ai:

9 Dai gaw, Nang ngai e jaw ai ni hta na, lāngai mi hpe muk ngai n shāyet kau nngai, nga nna shawng de shi tsun ai ga dik wa na mātu, rai nga ai.

10 Simun Petru gaw nhtu hpye nga ai rai nna, dai hpe shaw nhtawm, hkinjawng agyi wa a māyam hpe kāhtam

nna, dai wa a hkra māga na ana di mat Lu ai: dai māyam a amying gaw Malhku ngu ai rai lu ai.

11 Dai rē ai mājaw Yēsu gaw, Na a nhtu dai hpe n-ga hta shawn bang kau u: nyē Wa ngai e jaw ai gawm hpe ngai n lu na rai ni? ngu nna Petru hpe tsun wu ai.

12 Shāloi hpyen ma ni, hpyen bu wa hte, Yuda māsha ni a agyi ni gaw, Yēsu hpe rim la nna gyit ngut jang, Anna hpang de shawng woi wa mu ai:

13 Kāning rai nme law, shi gaw dai shāning ē hkinjawng agyi tai ai, Kayapa a kātsa wa rai nga ai.

14 Dai Kayapa gaw, Amyu māsha ni a mātu māsha lāngai mi si yang grau mai ai, nga nna Yuda ni hpe hpaji daw ya ai wa rai nga ai.

15 Shāloi Simun Petru hte kāga sāpe lāngai mi gaw, Yēsu kaw hkan nang ma ai. Dai kāga sāpe wa gaw, hkinjawng agyi hte chyē chyap ai rai nna, hkinjawng agyi wa a nta npan de, Yēsu hte rau hkan shang nang ai:

16 Petru chyawm gaw shinggan māga chyinghka lam mākau ē hti tsap nga ai. Dai mājaw hkinjawng agyi wa hte chye chyap ai sāpe kāga gaw pru nna, chyinghka sin ai num hpe tsun nhtawm, Petru hpe shāshawn la wu ai.

17 Shāloi chyinghka sin ai num gaw, Nang mung dai wa a sāpe ni hta na lāngai mi rai n ni? ngu nna Petru hpe san wu ai. Shi gaw, n rai nngai, ngu nna htan wu ai.

18 Dai shāloi kāshung ai mājaw, māyam ni hte agyi ni gaw, nra hte wan wut nna, wan kra let tsap nga ma ai: Petru mung dai ni hte rau tsap nna, wan kra nang nga ai.

19 Shāloi hkinjawng agyi wa gaw Yēsu hpe, shi a sāpe ni a lam hte shi shārin shāga ai lam, san wu ai.

20 Yēsu gaw, Ga ningtsa ē ngai dan dan leng leng hkaw tsun ni ai: Yuda

māsha nlang zup hpawng ai Tāra jawng ni hta mung, naw ku Htingnu hta mung ngai tut tut shārin shāga ni ai: mākoi māgap nna ngai hpa mung n hkaw n tsun nngai.

21 Nang ngai e hpa rai san n ta? Ngai kāning ngu hkaw tsun nngai gaw, na la ai ni hpe san yu u; ngai tsun ai ga hpe shanhtē chyē ma ai, ngu nna htan wu ai.

22 Shing ngu wu yang mākau ē tsap nga ai agyi lāngai mi gaw Yēsu hpe kāhpret nna, Hkinjawng agyi wa mi ting hpe, nang shing nga htan lu n ni? ngu wu ai.

23 Yēsu gaw, Ngai tsun ai ga n kāja yang gaw, n kāja ai ngu nna sakse hkam u; ga kāja she ngai tsun ai rai yang me, nang hpa rai ngai hpe kāhpret n ta? ngu nna htan wu ai.

24 Dai rai nna Anna gaw, gyit da nga ai ta, shi hpe hkinjawng agyi Kayapa hpang de sa bang shāngun dat wu ai.

25 Simun Petru chyawm gaw wan kra let tsap nga ai. Shāloi shanhtē gaw, Nang mung shi a sāpe ni hta na rai n ni? ngu nna shi hpe sun mu ai. Shi gaw, N rai nngai, ngu nna nyet kau wu ai.

26 Petru ē kāhtam nna, na di ai wa hte hpu nau daw ai, hkinjawng agyi a māyam lāngai mi mung, Nang sun ē dai wa hte rau nga ndai hpe, ngai mu nngai n rai ni: ngu wu ai.

27 Dai mājaw Petru bai nyet kau wu ai: dai shāloi jang u goi ra ai.

28 Bai shanhtē gaw Yēsu hpe, Kayapa kaw nna Pretori Htingnu de sa bang mu ai: dai ten gaw jāhpawt mānap jau ē rai nga ai; shanhtē gaw awu asin rē ai n hkrum ai sha, dai Shālai wa poi sha lu na mātu, tinang dai Htingnu nhku de n shang ma ai.

29 Dai rē ai mājaw Pilat gaw shanhtē nga ai de pru nna, Ndai wa hta nanhtē hpa māra shāgun mu ta? ngu nna san wu ai.

30 Shāloi shanhtē gaw Ndai wa, n kāja ai amu gālaw ai wa n rai yang gaw, anhtē nang kaw sa bang na ga ai n rai, ngu nna htan mu ai.

31 Dai rē ai mājaw Pilat gaw, Nanhtē dai shi hpe la nna nanhtē a tāra hte māren jēyang mu, ngu nna shanhtē hpe htan wu ai. Yuda māsha ni, Anhtē gaw kādai hpe sat na ahkang mung n lu ga ai, ngu nna bai htan mu ai.

32 Shanhtē shing nga ai gaw, Yēsu shi kāning rē ai lam hte si hkam lu na, nga nna kumla jaw let, tsun da ai ga dik wa na mātu, rai nga ai.

33 Dai mājaw Pilat gaw Htingnu kāta de bai shang nna, Yēsu hpe shāga la nhtawm, Nang Yuda māsha ni a hkawhkam rai nga n ni? ngu nna shi hpe san wu ai.

34 Yēsu gaw, Dai gaw na a myit hte nang san n ni? shing n rai, māsha kāga ē nyē a lam nang hpe tsun dan ma ni? ngu nna htan wu ai.

35 Pilat gaw, Ngai Yuda māsha rai nga a ni? Na a amy māsha ni hte hkinjawng agyi ni gaw, nang hpe ngai kaw sa ap nga ma ai; nang hpa gālaw shut nit ta? ngu nna htan wu ai.

36 Yēsu gaw, Nyē a mungdan gaw ndai mungkan ga na n rai li ai; nyē a mungdan ndai mungkan ga na rē ai rai yang gaw, ngai Yuda māsha ni a lāta de n shang hkra, nyē a ali ama ni gāsāt na ma sai: ya chyawm gaw nyē a mungdan ndai yang na n rai li ai, ngu nna htan wu ai.

37 Dai rē ai mājaw Pilat gaw, Rai taw, nang hkawhkam teng nga n ni? ngu nna san wu ai. Yēsu gaw, Nang tsun ai hte māren ngai Hkawhkam teng nga ngai: dai ngu nna teng man ai a māga de sakse hkam na mātu, ngai shāngai jinghkai wa ni ai hte, mungkan ga de du sa ring ngai: teng man ai hte seng ai ni nlang htē gaw, nyē a ga nsen mādat ma ai, ngu nna htan wu ai.

38 Pilat gaw, Teng man ngu ai gaw hpa rai ta? ngu nna shi hpe tsun wu ai. Shing nga nhtawm Yuda māsha ni kaw shi bai pru nna, Ndai wa hta hpa māra mung ngai n mu nngai.

39 Rai ti mung, Shālai wa poi ē māsha lāngai mi ngai nanhtē hpe dat ya ga ai htung, nanhtē hta nga ai hte māren, Yuda māsha ni a Hkawhkam wa hpe nanhtē e dat ya na, nanhtē ra myit ni? ngu nna san wu ai.

40 Shāloi shanhtē gaw, Dai wa hpe n rai, Baraba hpe dat ya mi, nga nna bai jāhtau tsun ma ai: Baraba chyawm gaw dāmya rai nga ai.

19

Dai rē ai mājaw Pilat gaw Yēsu hpe gang la nna kāyat wu ai.

2 Hpyen māsha ni mung ju hpun hte kāgup hkri la nhtawm, shi a baw hta shāgup ya nna, pālawng ahkyeng mung shi hpe jāhpun mu ai:

3 Shing di nhtawm, shi h pang de shanhtē sit sa nna, Yuda ni a Hkawhkam ē, nang a lu nit ga law, nga nna tsun let shi hpe kāhpret ma ai.

4 Shāloi Pilat gaw shinggan de bai pru nna, shanhtē hpe, yu mu, ndai wa hta hpa māra mung ngai n mu nngai gaw, nanhtē chyē lu myit ga, ngu nna ngai shi hpe nanhtē hpang de shāpraw dan mā de ai, ngu wu ai.

5 Yēsu mung, ju kāgup gup ai hte pālawng ahkyeng hpun let pru wa ai. Shāloi Pilat gaw, Ndai māsha wa hpe yu mu! ngu nna shanhtē hpe tsun mu ai.

6 Dai mājaw hkinjawng agyi ni hte du agyi ni gaw shi hpe mu jang, Wudang hta jen da u, jen da u, nga nna jāhtau ma ai. Shāloi Pilat gaw, Nanhtē nan shi hpe la nna jen da mu; ngai gaw shi hta hpa māra mung n mu nngai, ngu nna shanhtē hpe tsun mu ai.

7 Shāloi Yuda māsha ni gaw, Anhtē mung tāra lu ga ai; ndai wa gaw shi hkum hpe Kārai Kāsang a Kāsha hpyi hpun ai a mājaw, dai tāra hte māren si ging nga ai, ngu nna shi hpe htan mu ai.

8 Pilat gaw dai ga na ai mājaw grau hkrit nga ai rai nna,

9 Htingnu nhku de bai shang nhtawm, Yēsu hpe, Nang kānang na rai n ta? ngu nna san wu ai. Yēsu chyawm gaw ga hkaw mi muk n htan wu ai.

10 Dai mājaw Pilat gaw, Nang ngai hte ga n tsun hkraw n ni? Ngai nang hpe dat dat lu ai ahkang hte, wudang hta jen da lu ai ahkang lu nngai, nang n chyē n ni ngu nna shi hpe tsun wu ai.

11 Yēsu gaw, Nang hpe ningtsa de nna, ahkang jaw da sai n rai taw gaw, nyē a ntsa ē hpa ahkang mung, nang n lu na ndai : dai mājaw ngai hpe nang kaw sa ap ya ai wa gaw; yubak grau kāba lu ai, ngu nna, shi hpe htan wu ai.

12 Shing nga ai mājaw Pilat gaw Yēsu hpe dat dat na lam tam nga ai : Yuda māsha ni māhtang, Nang dai wa hpe dat dat n yang gaw, nang Kehta hkawhkam a jinghku n rai nit dai: tinang dai tinang hkum hpe hkawhkam shātai la ai wa gaw, Kehta hkawhkam hte nhtan shai ai wa rai nga ai, nga nna jāhtau ma ai.

13 Pilat gaw dai ga na jang, Yesu hpe woi shāpraw nhtawm, Hebre ga hte Gabahata ngu ai Nlung nep ai shāra ē tāra tingnyang hta dung nga ai.

14 Ya, Shālai wa poi a mātu shāchyip ai nhtoi rai nga ai hte, hkying kru dāram mung rai sai. Shāloi Pilat gaw Yuda māsha ni hpe, Nanhtē a hkawhkam wa hpe yu yu mu, ngu mu ai.

15 Dai rē ai mājaw shanhtē gaw, La kau u, la kau u, wudang hta jen da kau u! nga nna jāhtau ma ai. Bai Pilat gaw, Nanhtē a

Hkawhkam wa hpe wudang hta ngai jen da na rai ni? ngu nna shanhtē hpe san wu ai. Shāloi hkinjawng agyi ni gaw, Kehta hkawhkam hta kāga, anhtē hkawhkam n lu ga ai, ngu nna htan mu ai.

16 Dai rē ai mājaw Yēsu hpe wudang hta jen da kau mu ga nga, shanhtē a lāta de ap ya kau wu ai.

17 Dai rai nna shanhtē gaw Yēsu hpe woi dun wa mu ai. Yēsu gaw shi a wudang shi dai hpai nna, Pungkum ngu ai shāra de pru sa wa ai; dai shāra hpe Hebre ga hte Golgohta nga ma ai:

18 Shanhtē gaw dai yang ē shi hpe wudang hta jen da ma ai; shi hte rau mārāi lāhkawng hpe mung, māga mi de lāngai ngai di jen da mu ai rai nna, Yēsu gaw dai yan a lāpran ē rai nga ai.

19 Pilat mung māsāt dingsat laika ka la nna wudang hta shākap da wu ai. Dai ka ai gaw, *Yuda ni a Hkawhkam Nazaret wa Yēsu*, nga ai rai lu ai.

20 Yēsu hpe jen da ai shāra gaw mare hte mung ni nga ai hte, dai laika hpe Hebre ga, Latin ga, Heleni ga hte ka da nga ai mājaw, Yuda māsha law law wa dai māsāt dingsat laika hpe hti ma ai.

21 Shing nga ka da ai mājaw, Yuda māsha ni a hkinjawng agyi ni gaw, Pilat hpe, Yuda ni a Hkawhkam nga nna hkum ka, Ngai gaw Yuda māsha ni a Hkawhkam rai nngai, nga nna shi tsun ai, ngu nna she ka u, ngu nna sa tsun mu ai.

22 Pilat gaw, Ngai ka ai hku ngai ka da se ai, ngu nna htan mu ai.

23 Hpyen māsha ni gaw Yēsu hpe jen da ngut jang, shi a hpun pālawng hpe la nna, māli brang di ga kāran nhtawm, hpyen māsha lāngai mi ē daw daw la mu ai: dai kāta pālawng hpe mung shing di na maw mu ai: rai ti mung, kāta pālawng gaw shākung n rawng ai, lawng du nna htum hkra da ai rai nga ai.

24 Dai mājaw shanhtē gaw, Pālawng ndai hpe anhtē n gang je ai sha, kādai māhtang la ang na gaw hpaida da ga, nga nna shāda na tsun ma ai; dai gaw, Shanhtē nyē a hpun nba hpe shāda kāran la nna, Nye a kāta pālawng hpe mung hpaida da ma ai, nga nna laika hta rawng ai ga dik wa na mātu rai nga ai.

25 Dai mājaw hpyen māsha ni shing rai gālaw ma ai. Ya Yēsu a wudang mākau ē shi a kānu hte, kānu a nau na Klopa a mādu jan Mari hte, Magdala Mari htē tsap nga ma ai.

26 Dai mājaw Yēsu gaw kānu hte shi tsaw ra ai sāpe, mākau ē tsap nga ma ai hpe, mu wu yang, kānu hpe, Numsha ē, ning sha hpe yu u, ngu wu ai.

27 Dai sāpe hpe mung, Ning nu hpe yu u, ngu wu ai. Dai shāni kaw nna dai sāpe gaw, Yēsu a kānu hpe shi a nta ē woi tawn dā wu ai.

28 Dai hpang Yēsu gaw amu mahkra ngut sai hpe chyē wu jang, Ngai hpang kāra nngai, nga nna laika shādik na mātu tsun wu ai.

29 Dai yang ē ntsin hkri hte hpring nga ai di bu lāngai mi dung nga ai: dai mājaw shanhtē gaw hka kāmu hta ntsin hkri jāhpring la nhtawm, majaw ndung hta shākap nna, shi a n-gup hta gawn ya mu ai.

30 Yēsu gaw dai ntsin hkri hkup lu ngut jang, Ngut ma sā li ai, nga nhtawm, baw nga di nna, nsa jāhti kau wu ai.

31 Dai shāni gaw shāchyip ai nhtoi rai nga ai hte, hpang shāni mung Lāban nhtoi kāba rai nga ai mājaw, lāban nhtoi ē wudang hta mang n noi nga u ga, Yuda māsha ni gaw dai ni a lāgaw kāyat daw nna, dai mang ni hpe htawm kau na, Pilat kaw ahkang hpyi ma ai.

32 Dai mājaw hpyen māsha ni sa nna, shi hte rau jen da ai yan a lāgaw hpe kāyat daw ya mu ai:

33 Yēsu kaw du yang, shi si mat boi sai hpe shanhtē mu ma ai mājaw, shi a lāgaw hpe gaw n daw ya mu ai:

34 Rai ti mung hpyen māsha lāngai mi gaw, shi a gārep hpe ri hte gālun waw ya wu ai rai nna, shāloi jang, sai hte ntsin pru wa ai.

35 Dai lam mu ai wa gaw sakse hkam wu ai rai nna, shi a sakse gaw teng man lu ai: nanhtē mung kam sham lu myit ga, teng man ai ga shi tsun nga ai gaw, shi dai chyē nga ai.

36 Kāning rai nme law, dai lam byin ai gaw, Shi a nra lāngai mi muk daw na n rai, nga ai laika ga dik wa na mātu rai nga ai.

37 Bai laika lāngai mi hta, Shanhtē gālun waw ai wa hpe shanhtē mu lu na ma ru ai, nga ai.

38 Dai hpang, Yuda māsha ni hpe hkrit ai mājaw, māyun de nna Yēsu a sāpe tai nga ai, Aramahti mare na Yosep ngu ai wa gaw, Yēsu a hkum tsawp hpe shāyu la na, Pilat kaw ahkang hpyi wu ai; Pilat mung ahkang jaw dat wu ai: dai rē ai mājaw shi sa nna dai hkum tsawp shāyu la wu ai.

39 Shawng de shāna ē shi kaw sa chyai ai, Nikodi mung sa ai rai nna, mura hte achyaw kāyau ai mānam pyaw ai baw, joi sumshi dang la sa ai.

40 Shāloi shan gaw Yēsu a hkum tsawp hpe la nhtawm, Yuda māsha ni a mākoi mayang ai hking hte māren, mānam pyaw ai baw hte sumpān ē kāyawp ahkyen mu ai.

41 Shi hpe jen da kau ai shāra e sun lāngai mi nga ai: dai sun ē māsha lāngai mi hpe muk gārai n mākoi yu ai lup ningnan lāngai mi nga ai.

42 Yuda māsha ni a shāchyip ai nhtoi rai nga ai hte, lup dai mung ni nga ai mājaw, shan gaw Yēsu hpe dai yang ē tawn da mu ai.

20

H pang na nhtoi bat shawng shāni, Hnhtoi gārai n htoi yang, Magdala Mari gaw jau jau e lup de sa wa ai rai nna, lup chyinghka la ai nlung sit mat nga ai hpe, mu wu ai.

2 Dai mājaw shi gaw Simun Petru yan Yēsu tsaw ra ai sāpe hpang de gat wa nhtawm, Dai Mādu hpe lup de na shanhtē la mat wa nna, kānang tawn da mu ai mung, anhtē n chyē ga ai, ngu nna shan hpe tsun mu ai.

3 Dai mājaw Petru yan kāga sāpe gaw, pru nna lup de sa wa ma ai.

4 Shan rau gat sa wa ma yang, dai kāga sāpe gaw Petru hpe gat lai kau da nna, lup de shawng sa du ai:

5 Shāloi shi gum yu wu yang, sumpān gin-yan taw nga ai sha mu wu ai; rai ti mung, shi gaw kāta de n shang ai.

6 Simun Petru chyawm gaw shi a hpang ē hkan gat nang nna, dai de du jang, kāta de shang yu wu ai:

7 Sumpān gin-yan taw nga ai mung, baw na hpajet gaw sumpān hte rau n rē ai, kāga ga rai nna kātsu taw nga ai mung, shi mu wu ai.

8 Dai mājaw lup de shawng du ai, dai kāga sāpe mung hkan shang wa nna, mu lu ai hte kam sham wu ai.

9 Kāning rai nme law, Yēsu gaw si ai ni kaw na bai hkrung rawt na ra ai, nga n nna rawng ai Chyum laika hpe, shan gārai n chyē ma ai.

10 Shāloi dai sāpe yan gaw nta de bai wa ma ai.

11 Mari chyawm gaw, dai lup shinggan ē hkrup let tsap nga ai: shing rai hkrup let shi gum nna, lup kāta de yu yu di wu ai;

12 Shāloi hpraw tu ai hpun pālawng bu hpun ai lāmu kāsa lāhkawng gaw, Yēsu a moi mang tawn ai shāra a baw ngu na de lāngai mi, lāgaw ngu na de lāngai mi, dung nga ai hpe mu wu ai.

13 Dai yan gaw, Numsha ē, hpa rai hkrup nga n ta? ngu nna san mu ai: shi gaw Nyē Mādu hpe la mat wa nna, kānang tawn da ma ai mung, n chyē nngai mājaw rai nngai, ngu nna shan hpe htan mu ai.

14 Shing nga nhtawm, shingdu de shi kāyin wa ai rai nna, Yēsu tsap nga ai hpe mu wu ai; rai ti mung, dai wa Yēsu rai nga ai gaw, shi n chyē wu ai.

15 Yēsu mung, Numsha ē, hpa rai hkrup nga n ta? nang kādai hpe tam n ta? ngu nna shi hpe san wu ai: shi chyawm gaw, dai wa hpe sun sin ai wa rai daw ai nga, myit nna, Tsa e, nang shi hpe hpai la kau ndai rai yang gaw, kānang tawn da ai, ngai hpe tsun dan e, ngai la wa na nngai, ngu nna shi hpe tsun wu ai.

16 Shāloi Yēsu gaw, Mari ē, ngu nna shāga wu ai. Shi mung kāyin let, Raboni, ngu nna Hebre ga hte htan wu ai: dai gaw, Sara nga ai, rai nga ai.

17 Bai Yēsu gaw, Ngai e hkum hkra ēt; kāning rai nme law, ngai Wa hpang de ngai gārai n lung wa nngai: rai ti mung, ngai nau ni hpang de wā nna, Ngai gaw nyē a Wa hte nanhtē a Kāwa, nyē a Kārai Kāsang hte nanhtē a Kārai Kāsang hpang de lung wa sā na da, ngu nna shanhtē hpe wa tsun dan su, ngu nna shi hpe tsun dat wu ai.

18 Shāloi Magdala Mari gaw wa nna, Dai Mādu hpe ngai mu lu se ai, nga nna mung, shi ngai hpe shing nga htet dat ai, nga nna mung, tsun dan wu ai.

19 Dai rē ai mājaw, dai nhtoi bat shawng shāni na nsin rim ē, Yuda māsha ni hpe hkrit ma ai mājaw, sāpe ni nga ai nta ē chyinghka ni la kau ma sā yang, Yēsu sa du nna shanhtē a kāang e tsap let, Nanhtē ngwi pyaw nga myit ga, ngu nna shanhtē hpe tsun wu ai.

20 Shing nga ngut jang, shi shanhtē hpe shi a lāta hte gārep mādun wu ai.

Sāpe ni mung dai Mādu hpe mu lu yang, kābu gāra nga ma ai.

21 Bai Yēsu gaw, Nanhtē ngwi pyaw nga myit ga; nyē Wa ngai hpe shāngun dat nngai hte māren, ngai mung nanhtē hpe shāngun dat mā de ai, ngu nna shanhtē hpe tsun mu ai.

22 Shing nga nhtawm, sāpe ni a ntsa ē shi kāwut nna, Chyoī pra ai Wenyi hkap la mu:

23 Gāde a yubak māra hpe rai ti mung, nanhtē raw dat myit yang gaw, raw mat na ra ai; gāde a yubak māra hpe rai ti mung, nanhtē shāgun da myit yang gaw, māra nga na ra ai, ngu nna shanhtē hpe tsun wu ai.

24 Shing rai Yēsu sa du ai shāloi, sāpe shi lāhkawng hta lawm ai Didumu ngu ai Htawma gaw shanhtē hte rau n nga ang ni.

25 Dai rai nna kāga sāpe ni shi hpe, Anhtē gaw Mādu hpe mu lu sā ga ai, ngu nna tsun dan mu ai. Shāloi Htawma gaw, Shi a lāta hta hpri hkan ngai n mu, dai hpri hkan hta nyē a lāyung hte nan ngai n shawn yu, shi a gārep hta nyē a lāta n mānaw yu lu yang gaw, ngai n kam nngai, ngu nna shanhtē hpe tsun wu ai.

26 Dai hpang mātsat ya rai jang, sāpe ni gaw nhku ē bai rawng nga ma ai rai nna, Htawma mung shanhtē hte rau rai nga ai. Chyinghka la da nga yang, Yēsu sa du nna shanhtē a kāang ē tsap let, Nanhtē ngwi pyaw nga myit ga law, ngu wu ai.

27 Shāloi shi gaw Htawma hpe, Na a lāyung nang de lādawn nna, nyē a lāta hpe yu u; na a lāta lādawn nna, nyē a gārep hpe mung mānaw yu u; n kam hkum rai ēt, kam sham nga u, ngu wu ai.

28 Dai rai nna Htawma gaw, Nyē a Mādu, nyē a Kārai Kāsang rai nga ndai, ngu nna shi hpe htan wu ai.

29 Yēsu gaw, Nang gaw ngai e mu lu ai mājaw sha kam n ni? n mu ti mung, kam sham ai ni gaw a lu ma ai, ngu nna shi hpe tsun wu ai.

30 Laika ndai hta n ka da ai lāmik kumla kāga law law mung, Yēsu gaw shi a sāpe ni a man ē gālaw dan nu ai:

31 Rai ti mung, Yēsu gaw, Kārai Kāsang a Kāsha ngu ai, Hkristu rai nga ai hpe, nanhtē kam sham lu nna, shi mying ningsang a mārang ē asak hkrung ai lu la myit ga, nga nna ndai htē wa ka tawn nga ai.

21

Dai hpang Yēsu gaw Tiberi nawng mākau ē, sāpe ni hpe shi hkum bai mādun dan mu ai; dai shāloi na mādun dan ai lam gaw, ning rai nga ai:

2 Simun Petru hte Didumu ngu ai Htawma, Galile mung Hkana kāhtawng na Nahtanela, Zebedi a kāsha yan, kāga sāpe lāhkawng, dai htē rau nga ma ai.

3 Shāloi Simun Petru gaw, Ngai nga sa hkan ni ga, ngu nna shanhtē hpe tsun wu ai. Shanhtē gaw, Anhtē mung hkan sa na ga ai, nga ma ai. Shāloi shanhtē pru sa nna li hta shang ma ai: dai shāna shanhtē gaw lāngai mi muk n lu ma ai.

4 Nhtoi htoi wa yang, Yēsu gaw nawng hkin-gau ntsa ē tsap nga ai: rai ti mung sāpe ni gaw, Yēsu rē ai, n chye mu ai.

5 Dai mājaw Yēsu gaw shanhtē hpe, Ngai sha ni e, nanhtē shahpa lāma ma lu myit ni? ngu nna san wu ai; shanhtē gaw, N lu ga ai, ngu nna shi hpe htan mu ai.

6 Shāloi shi gaw, Dai li a hkra māga de sumgawn jāhkrat mu, shāloi lu na myit dai, ngu nna shanhtē hpe tsun mu ai. Dai hte māren shanhtē jāhkrat nna, nga law law wa māgawn la lu ai mājaw, sumgawn pyi n gang lu mu ai.

7 Dai rai nna Yēsu a tsaw ra ai sāpe gaw, Mādu she rai nga ai, ngu nna Petru hpe tsun wu ai. Mādu rē ai nga ai hpe Simun Petru na jang, shi sing-gu krin rai nga ai mājaw, ntsa pālāwng hta lābu nna, nawng de gan shang wa ai.

8 Kāga sāpe ni chyawm gaw, hkin-gau hte mānga shi lam sha gang nga ai mājaw, nga hte hpring chyat rē ai sumgawn kārawt let, li kāji hte du wa ma ai.

9 Shanhtē gaw hkārang ntsa de du wa ma yang, nra wan mang hta, nga kākang da ai hte, muk tawn da ai hpe, mu mu ai.

10 Shāloi Yēsu gaw, Ya nanhtē lu la ai nga hta na la wa ma rit, ngu wu ai.

11 Dai mājaw Simun Petru lung nna, nga kāba lātsa ē mānga shi māsum ting rawng ai sumgawn hpe hkārang ntsa de kārawt shālun wu ai: dai hte wa law ti mung, sumgawn gaw n je lu ai.

12 Shāloi Yēsu gaw, Wa mā rit, jāhpawt shat wa sha ma ru, ngu nna shanhtē hpe tsun mu ai. Shi Mādu rai nga ai hpe sāpe ni chyē ma ai mājaw, shanhtē hta na kādai mung, Nang kādai rai n ta? ngu nna n san wam mu ai.

13 Yēsu gaw dai muk la nna sāpe ni hpe sa jaw mu ai; nga hpe mung dai hte māren sa jaw mu ai.

14 Yēsu shi si ai ni kaw na bai hkrung rawt ai hpang, sāpe ni hpe shi a hkum mādun dan ai hta na, ndai gaw māsum lang na rai nga ai.

15 Ya shanhtē jāhpawt shat sha ngut jang, Yēsu gaw Simun Petru hpe, Yaw han a kāsha Simun ē, ndai ni tsaw ra ai hta, nang ngai hpe grau tsaw ra ni? ngu nna san wu ai. Shi gaw, Rai sa, Mādu ē, ngāi nang hpe tsaw ra nga nngai gaw, nang chyē nga ndai, ngu nna htan wu ai. Shāloi Yēsu gaw, Nyē a sāgu kāsha ni hpe bau nga u, ngu nna shi hpe tsun wu ai.

16 Bai lāhkawng lang, Yawhan a kāsha Simun e, nang ngai hpe tsaw ra nga n ni? ngu nna shi hpe san wu ai Shi gaw, Rai sa, Mādu ē, ngai nang hpe tsaw ra nga nngai gaw, nang chyē nga ndai, ngu nna bai htan wu ai. Yēsu gaw, Nyē a sāgu ni hpe rem nga u, ngu wu ai.

17 Bai māsum lang, Yawhan a kāsha Simun ē, nang ngai hpe tsaw ra nga n ni? ngu nna san wu ai. Māsum lang du hkra, Nang ngai hpe tsaw ra nga n ni? ngu nna shi hpe san wu ai mājaw Petru myit yawng nna, Mādu e, nang gaw yawng māyawng hpe chyē nga ndai; ngai nang hpe tsaw ra nga nngai gaw, nang chyē nga ndai, ngu nna, htan wu ai. Yēsu gaw, Nyē a sāgu ni hpe bau nga u.

18 Nang hpe ngai gāja wa teng teng tsun de ga, Nang shābrang nga ai htē yang, na a hkum hpe nang dai shingkyit kyit nna, sa māyu ai shāra shāgu de sa lu ndai: rai ti mung, nang dingla jang chyawm gaw, na a lāta yan hpe nang lālam nna, māsha kāga gaw nang hpe kyit ya nhtawm, nang n ra ai shāra de woi sa wa na rin dai, ngu nna shi hpe tsun wu ai.

19 Shing nga tsun ai gaw, Petru gaw kāning rē ai si lam hte Kārai Kāsang a hpung shingkang shāpraw lu na hpe, tau nna tsun ai rai nga ai. Ga dai tsun ngut jang, Yēsu gaw Petru hpe, Ngai kaw hkan nang rit, ngu wu ai.

20 Shāloi Petru kāyin yu wu yang, Yēsu tsaw ra ai sāpe ngu ai, shawng de shāna shat sha nga ai shāloi, Yēsu a sinda hta shāmyet nna, Mādu ē, nang hpe ap kau na wa gaw kādai māhtang rāi ta? nga nna san ai sāpe hkan nang nga ai hpe, mu wu ai.

21 Petru gaw dai wa hpe mu jang Yēsu hpe, Mādu ē, rai taw, ndai wa gaw kāning rai na ra ta? ngu nna san wu ai.

YAWHAN A LAIKA

22 Yēsu gaw, Ngai du sa ai nhtoi du hkra, ngai shi hpe nga nga shāngun māyu nngai, dai nang hte hpa seng a ta ? nang gaw nye hpang hkan nang rit, ngu nna htan wu ai.

23 Ga dai mājaw, dai sāpe gaw si na n rai, nga nna hpu nau ni hta tsun shājang ma ai: rai ti mung, dai sāpe hpe n si na rē ai, nga nna Yēsu tsun ai n rai; Ngai du sa ai nhtoi du hkra, ngai shi hpe nga nga shāngun māyu nngai, dai nang hte

hpa seng a ta? nga nna tsun ai sha, rai nga ai.

24 Dai sāpe wa gaw ndai lam ni hpe sakse hkam nna, ndai lam ni ka da ai wa rai nga ai: shi a sakse teng man nga ai gaw, anhtē chyē ga ai.

25 Yēsu gālaw ai amu kāga law law wa naw nga ai; dai amu ni a lam shāgu hpe hkan ka da yang, dai ka da ai laika ni gaw mungkan ga hta pyi n shang na rē ai, ngu nna ngai myit nngai law.